

సమావేశము - I
వాల్తూము - I
నెం. 2



వెల : రూ. 29-00
18 జనవరి, 2019
శుక్రవారం,
(శక సం. 1940,
పుష్య శు. - 12)

తెలంగాణ శాసన సభ కార్యకలాపాలు అధికార నివేదిక

విషయ సూచిక

పేజీ. నెం.

1. ఎన్నికైన సభ్యుని ప్రమాణ లేక ప్రతిజ్ఞా స్వీకారము	...	01
2. ప్రకటన: సభాపతి ఎన్నిక	...	01
3. సభాపతి ఎన్నికపై సభ్యుల ప్రసంగాలు	...	02
4. ప్రకటన	...	32

* * *

తెలంగాణ శాసన సభ

ప్రధాన అధికారులు

తాత్కాలిక సభాపతి	:	శ్రీ ముంతాజ్ అహ్మద్ ఖాన్
కార్యదర్శి	:	డా. వి. నరసింహా చార్యులు
ఉప కార్యదర్శులు	:	శ్రీ ఎస్. దుర్గాప్రసాద్ శ్రీ సిహెచ్. ఉపేందర్ రెడ్డి
సహాయ కార్యదర్శులు	:	శ్రీమతి వి.ఎన్. ప్రసన్న కుమారి శ్రీ బి. కమలాకర్ శ్రీ బి. సంజీవరావు శ్రీమతి బి. ప్రమీల శ్రీమతి ఎస్. నాగమణి శ్రీ డి. శ్రీనివాసులు
చీఫ్ రిపోర్టర్	:	శ్రీ కె. భాస్కర శ్రీనివాస్

తెలంగాణ శాసన సభ కార్యకలాపాలు

అధికార నివేదిక

(2వ శాసన సభ)

(మొదటి సమావేశము - రెండవ రోజు)

శుక్రవారము, జనవరి 18, 2019

(సభ ఉ.గం. 11.00 లకు ప్రారంభమైనది)

(గౌరవ తాత్కాలిక సభాపతి అధ్యక్ష స్థానములో ఉన్నారు)

(The House assembled at 11.00 A.M. with the Hon'ble Speaker Pro-tem in the Chair)

MR.SPEAKER PRO-TEM:- Those Members who have not taken oath on 17th January, 2019 may take the oath or affirmation now. The Secretary will read the names of such Members.

ఎన్నికైన సభ్యుని ప్రమాణ లేక ప్రతిజ్ఞా స్వీకారము

SECRETARY TO LEGISLATURE:- Sri Madhavaram Krishna Rao

T- Telugu, E-English, U-Urdu

Sl. No.	Name of the Member Constituency	Language in which the Oath was taken
(1)	(2)	(3)
1.	Sri Madhavaram Krishna Rao,	Kukatpalle T

MR. SPEAKER PRO-TEM:- Now, election of Speaker will take place.

సభాపతి ఎన్నికపై ప్రకటన

I am to announce to the House that the following nominations have been received upto 5.00 p.m., on 17th January, 2019 i.e., the time and date fixed for receiving the nominations for election to the Office of the Speaker :

Sl. No.	Member nominated	Proposer
(1)	(2)	(3)
1.	Sri Pocharam Srinivas Reddy (Parige)	- Sri Kalvakuntla Chandrasekhar Rao

(1)	(2)	(3)
2.	Sri Pocharam Srinivas Reddy - Smt. Rekha Naik (Parige)	Ajmeera
3.	Sri Pocharam Srinivas Reddy - Sri Abraham V.M. (Parige)	
4.	Sri Pocharam Srinivas Reddy - Sri Talasani Srinivas (Parige)	Yadav
5.	Sri Pocharam Srinivas Reddy - Sri Ahmed Bin (Parige)	Abdullah Balala
6.	Sri Pocharam Srinivas Reddy - Sri Bhatti Vikramarka (Parige)	Mallu

I am to further announce to the House that Sri Pocharam Srinivas Reddy (Parige) has been elected unanimously to the Office of the Speaker, since Sri Pocharam Srinivas Reddy (Parige) is the only candidate who has filed the nomination.

(Members belonging to the Treasury Benches thumped benches showing their contentment on Sri Pocharam Srinivas Reddy being elected as Speaker)

I heartily congratulate Sri Pocharam Srinivas Reddy and extend my best wishes to him in discharging the functions as Speaker of the Second Telangana Legislative Assembly. Now, I request Sri Pocharam Srinivas Reddy to occupy the Chair. I also request the Leader of the House and the Floor Leaders of all parties to conduct him to the Chair.

(At that juncture, Sri K. Chandrasekhar Rao, the Leader of the House, Sri Etala Rajender, Sri Ahmed Bin Abdullah Balala, Sri Uttam Kumar Reddy, accompanied the Hon'ble Speaker upto the Chair and congratulated the Hon'ble Speaker for having been elected as the Speaker of the House)

సభాపతి ఎన్నికపై సభ్యుల ప్రసంగాలు

11.10 ఉ. | మిస్టర్ స్పీకర్ :- గౌరవ ముఖ్యమంత్రి గారిని మాట్లాడవలసిందిగా కోరుతున్నాను.

శ్రీ కె.చంద్రశేఖర రావు (గజ్వేల్):- అధ్యక్షా, తమరు తెలంగాణ రాష్ట్ర రెండవ శాసనసభకు శాసన సభాపతిగా ఎన్నికైనటువంటి ఈ శుభసందర్భం చాల ఉద్విగ్నపూర్వకంగా ఉంది. వ్యక్తిగతంగా నాకు చాలా ఆనందంగా, సంతోషంగా ఉందని తమరికే మనవి చేస్తున్నాను. తమరి ఎన్నిక ఏకగ్రీవం కావాలని గౌరవనీయులు మన రాష్ట్ర కాంగ్రెస్ పార్టీ అధ్యక్షులు శ్రీ ఉత్తమ్ కుమార్ రెడ్డి గారికి నేను సవినయంగా విన్నవించాను. సహృదయంతో ఎన్నిక ఏకగ్రీవం కావడానికి వారు సహకరించారు. వారికి నా పక్షాన, సభ పక్షాన, తమరి పక్షాన వినయపూర్వకమైనటువంటి కృతజ్ఞతలు, ధన్యవాదాలు తెలియజేస్తున్నాను.

అదే విధంగా మన రాష్ట్ర భారతీయ జనతా పార్టీ అధ్యక్షులు డా. కె. లక్ష్మణ్ గారిని కూడా కోరడం జరిగింది. వారు కూడా సహృదయంతో అంగీకరించి ఎన్నిక ఏకగ్రీవం కావడానికి సహకరించారు వారికి నా పక్షాన, సభ పక్షాన, తమరి పక్షాన హృదయ పూర్వకమైనటువంటి ధన్యవాదాలు తెలియజేస్తున్నాను. అదేవిధంగా ఎంఐఎం పార్టీ అధ్యక్షులైన శ్రీ అసదుద్దీన్ ఓవైసి గారిని కూడా తమరి ఎన్నిక ఏకగ్రీవం కావాలని కోరడం జరిగింది. వారు కూడా సహృదయంతో అంగీకరించారు. వారికి కూడా ధన్యవాదాలు తెలియజేస్తున్నాను.

ప్రధానంగా రాష్ట్ర కాంగ్రెస్ పార్టీ అధ్యక్షులు శ్రీ ఉత్తమ్ కుమార్ రెడ్డి గారు సహృదయంతో మిగతా వారికి ఆదర్శంగా నిలిచి తమరి ఎన్నికను ఏకగ్రీవం కావడానికి దోహదపడినందుకు మరొక్కసారి ప్రతిపక్ష నాయకులకు ధన్యవాదాలు, కృతజ్ఞతలు తెలియజేస్తున్నాను.

1977లో తమరు సింగిల్ విండో ఛైర్మన్ గా తమరి రాజకీయ జీవితాన్ని ప్రారంభించారు. నాకు కూడా సర్పంచ్ అయ్యేటువంటి భాగ్యం లభించలేదు. తమరి లాగానే సింగిల్

విండో కోఆపరేటివ్ ఛైర్మన్ గా పనిచేసి అక్కడినుండి నేరుగా శాసనసభ్యుడిగా ఎన్నిక కావడం జరిగింది. అదేవిధంగా తమరు కూడా కోఆపరేటివ్ బ్యాంక్ ఛైర్మన్ గా, తదుపరి శాసనసభ్యుడిగా ఎన్నిక కావడం జరిగింది. 1994లో తమరు శాసనసభ్యులుగా ఎన్నిక కావడం జరిగింది. అనేక మెట్లు అధిగమిస్తూ తమరు ఐదుసార్లు నేరుగా ఎన్నికై, ఒకసారి ఉప ఎన్నికను కూడా కలుపుకుంటే మొత్తం ఆరుసార్లు శాసనసభకు ఎన్నిక కావడం జరిగింది. భూగర్భ, గమల శాఖ, గ్రామీణాభివృద్ధి, పంచాయతీరాజ్ శాఖ మంత్రిగా అనేక మంత్రి పదవులు అలంకరించడం జరిగింది. ఇటీవలి కాలం వరకు తమరు వ్యవసాయ శాఖ మంత్రిగా పని చేశారు. ఆ సందర్భం నా జీవితంలో మరచిపోలేనటువంటిది. ఎందుకంటే, చాలామంది చాలా రాష్ట్రాలలో వ్యవసాయ శాఖ మంత్రులయ్యారు. కానీ తమరు కాలు మోపినటువంటి ఆ శుభ గడియ, వ్యవసాయ శాఖ మంత్రిగా తమరు పని చేసినటువంటి కాలంలో చాలా గొప్ప నిర్ణయాలు తీసుకోవడం జరిగింది. రాష్ట్ర రైతాంగానికి రైతుబంధు పథకం కావచ్చు, రైతు బీమా పథకం కావచ్చు, వ్యవసాయ యాంత్రికరణ కావచ్చు, అనేకమైనటువంటి ఇతర కార్యక్రమాలు కావచ్చు, గ్రీన్ హజ్, పాలీహజ్ కల్టివేషన్ ప్రమోట్ చేయడం కావచ్చు, అధునాతన వ్యవసాయ పద్ధతులు ప్రవేశపెట్టడం కావచ్చు, ఇలా తమరి నాయకత్వంలో చాలా అద్భుతాలు జరిగాయి. ఈరోజు నిస్సందేహంగా తమరికి, తమరి ద్వారా గౌరవసభ్యులకు కూడా మనవి చేస్తున్నాను. తమరు వ్యవసాయ శాఖ మంత్రిగా ఉన్నప్పుడు ప్రారంభించిన రైతుబంధు పథకం ఐక్యరాజ్య సమితి ప్రశంసలు కూడా అందుకుంది. అదేవిధంగా రక, రకాల పేర్లతో అనేక రాష్ట్రాలు రైతుబంధు పథకాన్ని అమలు చేస్తున్నాయి.

నేను ఒరిస్సా వెళ్ళినప్పుడు అక్కడి ముఖ్యమంత్రి గారు స్వయంగా వారు నాతోపాటే నిలుచొని ప్రిస్ ముందే కాళీ అనే పేరుతో రైతుబంధు పథకాన్ని ప్రవేశపెడుతున్నామని చెప్పడం జరిగింది, అదంతా కూడా వార్తా పత్రికల్లో రావడం జరిగింది. పశ్చిమ బెంగాల్ ముఖ్యమంత్రి మమతా బెనర్జీ

గారు కూడా అక్కడ ఈ కార్యక్రమాన్ని చేపట్టడం జరిగింది. మిగతా చాలా రాష్ట్రాలు కూడా ఈ అంశాన్ని ప్రవేశపెట్టడానికి పరిశీలిస్తున్నాయి. తెలంగాణ ఒక మోడల్ అని ప్రముఖ వ్యవసాయ శాస్త్రవేత్తలు, వ్యవసాయ ఆర్థికవేత్తలు అశోక్ గులాటి వంటి ప్రముఖ విద్యావేత్తలు, ఐక్యరాజ్య సమితి లాంటివి కూడా ప్రశంసించడం వంటి కీర్తి తప్పకుండా తమరి కీర్తి కిరీటంలో కలికితురాయిగా ఉంటుందనడంలో సందేహం ఏమీ లేదు. ఎందుకంటే, తమరి అడుగు మహత్యం ఉంటుంది. అందుకే నేను చాలా ప్రేమతో రైతాంగం, ప్రజలు పొల్లోన్న అనేక సమావేశాల్లో కూడా తమరికి నా ఇష్టపూర్వకంగా పెట్టుకున్న ముద్దుపేరు “లక్ష్మీపుత్రుడు”. తమరి గురించి మా పెద్దన్న పోచారం శ్రీనివాస్ రెడ్డి గారు లక్ష్మీపుత్రుడు అని మాట్లాడేవాడిని. అలా అన్ని మంచి కార్యక్రమాలు జరిగాయి, మంచి ఫలితాలు కూడా వచ్చాయి, ఈ రాష్ట్ర రైతాంగానికి తప్పకుండా ఇంకా మంచి ఫలితాలు రాబోతున్నాయి. తద్వారా దేశంలో అనేక వ్యవస్థలకు దిక్సూచిగా నిలిచి గొప్ప పేరు సంపాదించిన ఆ కీర్తి తమరికి దక్కుతుంది. తమరి జీవిత చరిత్రలో చెరగని ముద్రగా ఉంటుందని మనవి చేస్తున్నాను.

ఈరోజు ఉదయం వార్తా పత్రికలు తిరగేస్తున్నప్పుడు అన్ని పేపర్లు కూడా రాష్ట్ర శాసన సభాపతిగా “పోచారం” అని వ్రాయడం జరిగింది. అసలు తమరి ఇంటి పేరు పోచారం కాదు, తమరి ఇంటిపేరు పరిగె. కానీ, తమరు పోచారం శ్రీనివాస్ రెడ్డిగానే సుపరిచితులు. పోచారం అనేది తమరి స్వగ్రామం పేరు. నిజంగానే పోచారం అనే స్వగ్రామంలో టపాసులు పేల్చుతూ చాలా సంబరాలు చేశారు, ఆ ఫోటోలు కూడా వచ్చాయి. మీరు ఈరోజు ఇంత ఉన్నత పదవి అలంకరించబోతున్న సందర్భంలో ఆ గ్రామస్తులు కూడా ధన్యులని చెప్పి, ఆ పోచారం గ్రామస్తులను నేను ఈ సభ ద్వారా అభినందిస్తున్నాను.

అధ్యక్షా, ప్రజాసేవలో, ప్రజా జీవితంలో ఇన్ని సంవత్సరాలు, ఇంత సుదీర్ఘకాలం ఆరు పర్యాయాలు ఎన్నిక కావడమే కాదు, నిగర్విగా, వినయశీలిగా, వివాదరహితుడిగా

తమరు చరిత్రలో ఉన్నారు, చాలా చక్కటి సేవలందించారు. వచ్చే ఫిబ్రవరి 10వ తారీఖు వస్తే, 70వ వసంతంలోకి తమరు అడుగుపెడతారు. ఇంత పరిపూర్ణమైనటువంటి వయస్సు, పరిపూర్ణమైనటువంటి రాజకీయ జీవితంతో తమరు ఈరోజు అత్యున్నతమైనటువంటి రాజ్యాంగ పదవిని స్వీకరించారు. అందుకు నా తరపున హృదయపూర్వకమైనటువంటి అభినందనలు.

అధ్యక్షా, తమరు అనేకనేక విషయాలలో కృషి చేశారు. సందర్భం వచ్చినప్పుడు తమరు ఏవిధంగా స్పందించారనేది చరిత్రలో ఉంది. తెలంగాణ రాష్ట్రం ఏర్పాటు కొరకు 1969లో ఉద్యమం జరుగుతున్న సందర్భంలో తమరు ఉస్మానియా ఇంజనీరింగ్ కళాశాలలో చదువుతున్నారు. ఆరోజు తమరు విద్యార్థి నాయకుడిగా ఉద్యమాన్ని ముందుకు తీసుకుపోతూ ఉంటే, మిమ్మల్ని చాలా బాధపెట్టారు, అనేక పర్యాయాలు అరెస్ట్ చేశారు. చివరికి ఒక దశలో క్షుణ్ణపూర్వకంగా సైఫాబాద్ పోలీస్ స్టేషన్లో తమరిని నిర్బంధించి చాలా చిత్రహింసలకు కూడా గురిచేయడం జరిగింది.

11.20 | చివరికి ఒక దశలో తమరిని సైఫాబాద్ పోలీస్ స్టేషన్లో ఉండి నిర్బంధించి, చిత్రహింసలకు గురిచేయడం జరిగింది. 1969 ఉద్యమంలో మీరు నలిగిపోయిన పరిస్థితి, కేరీర్ను కోల్పోయిన పరిస్థితి. ఆ తరువాత తమరు వ్యవసాయ రంగాన్ని చేపట్టారు. తెలంగాణ రాష్ట్రానికి మరియు తమరి కుటుంబానికి ఒక గొప్ప పోలిక ఉంది. తమరిది గొప్ప సాంప్రదాయ కుటుంబం. వ్యవసాయ కుటుంబం. నిజాంసాగర్ ఆయకట్టు క్రింద ఒక వంద ఎకరాల మాగాణి భూమి తమ కుటుంబం కలిగి ఉంది. సమైక్య పాలనలో తెలంగాణ ఏ విధంగానైతే కృశించిపోయిందో అదే విధంగా మీ కుటుంబం కూడా కృశించిపోయింది. మీరు కలిగి ఉన్న భూమిని కూడా చాలా వరకు కోల్పోయారు. ఆర్థిక ఇబ్బందులను కూడా మీ కుటుంబం ఎదుర్కొన్నది. సకాలంలో నీరు రాకపోవడం, పంటలు పండకపోవడం వలన కరవు పరిస్థితులు ఏర్పడ్డాయి. ఆ విషయాలన్నీ నేను ప్రత్యేకంగా చెప్పవలసిన అవసరం లేదు. తెలంగాణ రైతాంగం పడే

బాధలన్నీ కూడా మీరు కూడా అనుభవించారు. అయినప్పటికీ, విలువలతో, మంచి పద్ధతులలో రాజకీయాలు చేసి, ఈ రోజు తమరు ఈ ఉన్నత స్థితికి వచ్చారు. తెలంగాణ ఉద్యమంలో కూడా తమరు చాలా చురుకుగా పాల్గొని, ప్రత్యేక రాష్ట్ర సాధనకు పాటుపడ్డారు. ఆ సందర్భంలో తెలుగుదేశం పార్టీ శాసన సభ్యత్వానికి రాజీనామా చేసి, టిఆర్ఎస్ పార్టీలో చేరినారు. ఆ నిర్ణయానికి ప్రజలు ఎంతో హర్షించి, మా కోసం మీరు పదవిని త్యాగం చేశారని గుర్తించి, అఖండమైన మెజారిటీతో తమరిని బాన్సీవాడ ఉప ఎన్నికలో గెలిపించి, తమ పట్ల అభిమానాన్ని చాటుకోవడం జరిగింది. తమది గొప్ప కుటుంబం మరియు మంచి సాంప్రదాయ కుటుంబం. తమరు ఉమ్మడి కుటుంబానికి చెందినవారు. అన్నదమ్ములను, అక్కచెల్లెళ్లను అందరినీ బాగా చూసుకుంటూ, కలుపుకుపోయారు. అదే విధంగా మా అందరిని చూసుకుంటూ, గొప్పగా ఈ సభను నిర్వహించగలరని నమ్మకం నాకు ఉన్నది. తమరి అధ్యక్షతన మా అందరినీ ముందుకు తీసుకువెళ్లాలని కోరుతున్నాను. ఈ విధంగా చెప్పాలంటే చాలా సమయం పడుతుంది. గౌరవ సభ్యులు చాలామంది నాతో అన్నారు-గౌరవ సభాపతిగారితో మాకు సాన్నిహిత్యం ఉంది, మేము కూడా వారి గురించి మాట్లాడతామని చెప్పారు.

ఏది ఏమైనప్పటికీ నాకు తెలిసి తమ రాజకీయ ప్రస్థానంలో ఉజ్వలమైన ఘట్టం ఏది అని చెప్పాలంటే తమరు వ్యవసాయ శాఖ మంత్రిగా పనిచేసిన కాలం. నిజానికి రేపు క్యాబినెట్లో తమరు ఉండకపోవడం నేను వెలితిగా భావిస్తున్నాను. అయితే తమరు ప్రవేశపెట్టిన మంచి కార్యక్రమాలు అన్నిటినీ కొనసాగిస్తూ, తమరి పేరును నిలబెడతామని మనవి చేసున్నాను. ప్రజాస్వామ్య వ్యవస్థలో పెద్ద పదవికి తమరు ఈ రోజు ఎన్నికైనారు. భగవంతుడు తమకు పరిపూర్ణమైన ఆయుష్షును, మంచి ఆరోగ్యాన్ని ప్రసాదించాలని, తమ కర్తవ్య నిర్వహణలో సంపూర్ణమైన విజయాన్ని తమరు సాధించాలని, తెలంగాణ రాష్ట్రనూతన శాసనసభ భారతదేశ ప్రజాస్వామ్య వ్యవస్థలో మంచి

సాంప్రదాయానికి శ్రీకారం చుడుతూ, తమ పదవీకాలంలో కొత్త ధోరణులు అనుసరిస్తూ, భావి తరాలకు మార్గదర్శకంగా నిలవాలని, తమరి అధ్యక్షత పరిపుష్టమై, పరిపూర్ణమై గొప్ప విజయం సాధించాలని కోరుతున్నాను. అదే విధంగా భగవంతుడు తమకు సంపూర్ణ ఆరోగ్యాన్ని ఇవ్వాలని, తమ కుటుంబ సభ్యులను కూడా క్షేమంగా చూడాలని మనఃపూర్వకంగా భగవంతుడిని ప్రార్థిస్తూ, తాము అన్నింటా కూడా అద్భుతమైన విజయాలు సాధించాలని మరొక్కసారి కోరుకుంటూ, తమకు హృదయపూర్వకంగా నా పక్షాన, ఈ సభ పక్షాన అభినందనలు తెలుపుతూ, తమ ఏకగ్రీవ ఎన్నికకు సహకరించిన అన్ని ప్రతిపక్ష పార్టీలకు మరొక్కసారి వినయపూర్వకంగా నమస్కరిస్తూ, నేను సెలవు తీసుకుంటున్నాను.

శ్రీ గండ్ర వెంకటరమణ రెడ్డి (భూపాలపల్లి) :-

అధ్యక్షా, తెలంగాణ రాష్ట్రంలో రెండవసారి ఏర్పడినటువంటి ఈ సభలో తమరు సభాపతిగా పోటీలేకుండా ఎన్నిక కావడం, సభలో మా అందరికీ ఎంతో సంతోషాన్ని కలిగించింది. గౌరవ ముఖ్యమంత్రిగారు సభాపతి ఎన్నికకు అన్ని ప్రతిపక్ష పార్టీల సహకారాన్ని కోరుతూ, మా కాంగ్రెస్ పార్టీ అధ్యక్షుడు శ్రీ ఉత్తమ్కుమార్ రెడ్డిగారిని కూడా కోరడం జరిగింది. వెంటనే మా పార్టీ దానికి ఆమోదం తెలిపిన విషయం అందరికీ తెలిసిందే.

సింగిల్ విండో ఛైర్మన్ గా తమరు గ్రామీణ ప్రాంతం నుండి రాజకీయ జీవితం ప్రారంభించారు. ఆ తరువాత శాసన సభ్యుడిగా, రాష్ట్ర మంత్రిగా సేవలు అందించారు. ఆనాడు తెలంగాణ ఉద్యమం జరుగుతున్న సందర్భంలో తమరు తెలుగు దేశం పార్టీ నుండి శాసనసభ సభ్యత్వానికి రాజీనామా చేసి, తిరిగి ఎన్నిక కావడం, అనంతరం మొదటి తెలంగాణ శాసనసభలో తమరు వ్యవసాయ శాఖ మంత్రిగా పదవీ బాధ్యతలు స్వీకరించారు. తమరు ఒక రైతు బిడ్డగా రైతు పడే కష్టాలు స్వయంగా తెలిసినవారు కాబట్టి, రైతు సమస్యల కొరకు నిరంతరం కృషి చేశారు. అదే విధంగా నేను గతంలో పోటీ చేసి, ఓటమి చెందిన మా భూపాలపల్లి నియోజక

వర్గంలో తమరు వరంగల్ ఉప ఎన్నిక సందర్భంగా ప్రచారానికి రావడం జరిగింది. ఆ రోజు తమరు ఒక మంత్రిగా కాకుండా, సామాన్య రాజకీయవేత్తగా ప్రచారంలో పాల్గొనడం నేను కళ్లారా చూడడం జరిగింది. తమరు ఎంత ఉన్నత పదవిలో ఉన్నప్పటికీ, ఒదిగి ఉండే ధోరణిని నేను ఒక శాసన సభ్యుడిగా స్వయంగా చూసి, తెలుసుకున్నాను. ఒక మంచి సాంప్రదాయానికి శ్రీకారం చుడుతూ, తమరు ఈ రోజు సభాపతిగా ఎన్నిక కావడం చాలా సంతోషకరమైన విషయం. మేము ఈ రోజు ప్రతిపక్ష స్థానంలో ఉన్నాము. కాబట్టి అందు సభ్యులను సమదృష్టితో చూస్తూ, మంచి సాంప్రదాయాలను తమరు నెలకొల్పుతారని ఆశిస్తున్నాము. ఎందుకంటే అధికార పక్షం బాధ్యతలు నిర్వహిస్తే, ప్రతిపక్షం ప్రజా సమస్యలను ప్రస్తావించాలి. మాకు కూడా ప్రజల అవసరాలను, సమస్యలను ఎత్తి చూపడానికి తమరు అవకాశం కల్పించాలని కోరుతున్నాను.

ఈ రోజు తెలంగాణ రాష్ట్రంలో జరిగిన ఎన్నికల్లో టిఆర్ఎస్ పార్టీ అధికారంలోకి రావడం, గతంలో తమరు వ్యవసాయ మంత్రిగా అందించిన సేవలు, తమ అనుభవాన్ని దృష్టిలో పెట్టుకుని గౌరవ ముఖ్యమంత్రిగారు తమరిని స్పీకర్ స్థానంలో కూర్చోబెట్టాలని, మా అందరి సహకారంతో ఏకగ్రీవంగా ఎంపిక చేయడం జరిగింది. ఈ ఉన్నత పదవిలో తమరు భారత రాజ్యాంగ వ్యవస్థకి మన్న తీసుకువస్తారని, సభకు ఉండే గౌరవాన్ని ఇనుమడింపజేస్తారని ఆశిస్తున్నాను. ప్రజా సమస్యలను తమరి అనుమతితో మేమందరం చర్చించే అవకాశం కల్పిస్తారని ఆశిస్తున్నాను. రాబోయే ఐదు సంవత్సరాలలో తెలంగాణ శాసన సభను తమరు మరింత ముందుకు తీసుకువెళతారని ఆశిస్తూ, తమకు భగవంతుడు మంచి ఆయురారోగ్యాలు ఇవ్వాలని, అలాగే తమరి నాయకత్వంలో తెలంగాణ శాసన సభకు మంచి గౌరవం లభించాలని కోరుకుంటూ, మా కాంగ్రెస్ పార్టీ తరపున మరొక్కసారి తమకు ధన్యవాదాలు తెలియజేస్తూ, సెలవు తీసుకుంటున్నాను.

11.30
ఉ.

جناب محمد مہدی علی (JANAB MD. MAHMOOD ALI): جناب اسپیکر صاحب اعلیٰ الشان کے انعقاد کے بعد آپ کو تنگدستی کی بصری اپیلی کی صدارت کا جو عہدہ دیا گیا ہے، اس کے لئے میں آپ کو مبارکباد دیتا ہوں اور خاص طور سے سبھی پارٹینوں کا شکریہ ادا کرتا ہوں کہ آپ نے اس عہدے کی طرف سے اتفاق رائے سے آپ کو صدارت کا عہدہ دیا گیا ہے۔ یہ یقیناً ہمارے لئے فخر کی بات ہے۔ ہم ہمارے مختصر مئی ایم صاحب کابل کی گہرائیوں سے شکر یہ ادا کرتے ہیں کہ انہوں نے پارٹی کے انتہائی سینئر اور اچھی طرح کام کرنے والے قائد کو اس بااثر و کامدہ منصب پر مقرر کیا ہے، اس کے لئے میں انہیں مبارکباد دیتا ہوں۔ آپ کا سیاسی سفر 1977 سے شروع ہوا اور آج آپ ہمارے اسپیکر بنے۔ یقیناً آپ نے اس عرصہ میں جس طرح سے کام کیا، جس طرح عوام کی خدمت کی اور آپ نے قربانی دیتے ہوئے ملک کو پیش قدمی سے مستعد کیا، اس کا شکریہ پارٹی میں شامل ہو کر تنگدستی کی کو مضبوط کیا۔ آج ہمیں جو بڑا تنگدستی نظر آ رہا ہے، یہ سب ہی کی محنت کی وجہ سے ہے اور خصوصاً آپ کی قربانی کی وجہ سے ہمیں ہمارا تنگدستی غصیب ہوا۔ ہماری ریاست بننے کے بعد ہی ایم صاحب نے آپ کو وزیر زراعت کا عہدہ دیا۔ ہمیں آپ پر اور ہمارے ہی ایم صاحب پر فخر ہے کہ ہمارے ہندوستان میں آپ کے علاوہ کسانوں کے بارے میں سوچنے والا کوئی قائد نہیں تھا۔ ہمارے ہی ایم صاحب نے آپ کو وزیر زراعت کا عہدہ دیا تو آپ نے بہت سی اچھے انداز میں کام کیا۔ خاص کر کسانوں کو ہر کاشت پر چار ہزار روپے کا تحفہ دیا گیا جس کی وجہ سے کسان بہت اچھی زندگی گزار رہے ہیں۔ تنگدستی بننے سے پہلے کسان بہت پریشان تھے۔ ان کے لئے نہ برقی قحی نہ پانی تھا اور نہ ہی ان کے لئے حکومت کی جانب سے کوئی تعاون تھا۔ آپ کے وزیر زراعت بننے کے بعد کسانوں کے لئے ریفرنڈم پروگرام کے ذریعہ کسانوں کی بہت افزائی کی گئی، اور آج اس پروگرام پر ہمارے ہندوستان میں عمل کرنے کے بارے میں سوچا جا رہا ہے۔ اس کا وزیر اعظم نے بھی خیر مقدم کیا۔ آپ نے کسانوں کے بارے میں جس طرح کام کیا ہے، ہی ایم صاحب کی ہدایت کے مطابق آپ نے ان کی انٹرفیس الیکشن پر عمل کیا۔ یقیناً اس کی وجہ سے تنگدستی کے ہمارے قائدین کا سفر خیر سے اونچا ہوا ہے۔ آپ سے پہلے کسانوں کی بہبود کے بارے میں سوچنے والا کوئی قائد نہیں تھا۔ ہمارے ہی ایم صاحب اور آپ نے کسانوں کے بارے میں اچھے انداز میں سوچا اور ان کو اچھی زندگی عطا کی۔ آپ کے اسپیکر بننے کے بعد یقیناً ہم لوگوں کو بہت فخر محسوس ہو رہا ہے۔ آپ یقیناً اس کڑی صدارت کے قابل تھے۔ آپ کو جب اس پر بٹھایا گیا تو ہم امید کرتے ہیں کہ آپ یقیناً تمام لوگوں کے ساتھ انصاف کریں گے۔ میں تمام اپوزیشن قائدین کابل کی گہرائیوں سے شکر یہ ادا کرتا ہوں کہ انہوں نے اتفاق رائے سے کام لیتے ہوئے آپ کو بحیثیت اسپیکر منتخب کیا اور ہی ایم صاحب کا ہاتھ مضبوط کیا۔ یقیناً آپ اپنی شخصیت کی ہمیں بہت ضرورت تھی اور ہمیں یقین ہے کہ آپ کے ذریعہ مکمل انصاف ہو گا اور یہ بااثر و بہت ہی اچھے طریقہ سے چلے گا۔ میں دل کی گہرائیوں سے آپ کو اور ہی ایم صاحب کو مبارکباد دیتا ہوں۔ شکر یہ۔

جناب احمد بن عبد اللہ باطل (JANAB AHMED BIN ABDULLAH BALALA): جناب سید صاحب! میں میری پارٹی کی جانب سے اور ہمارے طور پر جناب اکبر الدین ابوبکر صاحب کی جانب سے تانکا کی دوسری اسمبلی کے اتفاق رائے سے ایک مختصر سب سے بڑے آپ کو مل کی گہرائیوں سے مہار کھاؤں گا کہ آپ کا جیسا ہی سطر رہا آپ چھوٹی اسمبلی کے کن بنے ہیں۔ آپ نے تانکا کی پہلی اسمبلی میں بحیثیت وزیر زراعت، کئی بہتر انداز میں کاموں کے لئے کام کیا ہے، اور آج تانکا کی دوسری اسمبلی میں اتفاق رائے سے سب نے مل کر آپ کو اپنا سیکرٹری منتخب کیا ہے۔ اس اسمبلی کی تاریخ میں باؤ کو جتنے آجھے انداز سے نہیں چلایا گیا، ان شاء اللہ تعالیٰ میں امید کرتا ہوں کہ اتنے آجھے انداز سے آپ اس باؤ کو چلائیں گے۔ میں آپ کو اور سب اہم صاحب کو مبارکباد پیش کرتا ہوں اور ٹیکہ تمناؤں کا کھانا کھاتا ہوں۔ شکریہ۔

శ్రీ కె. తారక రామారావు (సిరిసిల్ల): అధ్యక్షా, ముందుగా ఈరోజు తమరు శాసన సభాపతిగా ఏకగ్రీవంగా ఎన్నికైన తరువాత ఈమాట చెప్పడం అతిశయోక్తి కాదని నేను అనుకుంటున్నాను. ఒక రైతు బిడ్డ, స్వయంగా ఒక రైతు సభాపతిగా కొలువు తీరడం, శాసన సభ నాయకుడిగా ఉండడం, ముఖ్యమంత్రి మరియు శాసన సభాపతి రెండు ఉన్నతమైన పదవుల్లో రైతులు, రైతు బిడ్డలే ఉండడం వల్ల రాష్ట్రంలోని రైతులందరూ సంబర పడుతున్నారనడంలో అతిశయోక్తి లేదని తమరికి నేను విజ్ఞప్తి చేస్తున్నాను.

ముఖ్యమంత్రి గారు స్వయంగా తమరికి లక్ష్య పుత్రుడిగా నామకరణం చేసుకుని, మీ హయాంలో, మీ సారథ్యంలో, ముఖ్యమంత్రిగారి మార్గ నిర్దేశంలో రాష్ట్రంలో రెండవ హరిత విప్లవానికి కూడా తమరు వ్యవసాయ శాఖ మంత్రిగా ఉన్నప్పుడే బీజం పడింది అనడంలో కూడా ఎలాంటి అతిశయోక్తి లేదని ఈ సందర్భంగా తమరికి వినయంగా విన్నవించుకుంటున్నాను.

17వేల కోట్ల రూపాయల రైతు రుణమాఫీ చేసినా, 58లక్షల మంది రైతులకు ప్రయోజనాన్ని చేకూర్చే రైతుబంధు పథకాన్ని ప్రవేశపెట్టినా, 38లక్షల మంది రైతులకు రైతు బీమా పథకం ద్వారా ఒక భరోసా కల్పించినా, వ్యవసాయానికి 24గంటల ఉచిత విద్యుత్తును ఇచ్చి రాష్ట్రంలోని రైతులందరి కుటుంబాల్లో సంతోషాన్ని నింపినా, 4,200 పైచిలుకు అగ్రికల్చరల్ ఎక్స్టెన్షన్ ఆఫీసర్ల నియామకాన్ని తమరి సారథ్యంలోనే జరిపి వ్యవసాయాన్ని వ్యవసాయ శాస్త్రవేత్తలకు ఊతం ఇచ్చే విధంగా, కొత్త పుంతలు తొక్కించినా ఇవన్నీ

చరిత్రలో చిరస్థాయిగా నిలిచిపోయే పథకాలని ఈ సందర్భంగా నేను విజ్ఞప్తి చేస్తున్నాను. అంతేకాకుండా తమరితో సన్నిహితంగా కలిసి పని చేసే అదృష్టం ఇక్కడ కూర్చున్న చాలా మంది మిత్రులకు కలిగిన విషయం మీకు తెలిసిందే.

బాన్సువాడలో ఉప ఎన్నిక సందర్భంగా గౌరవ ముఖ్యమంత్రి గారి ఆదేశాల మేరకు మేమందరం ఆనాడు మీ గెలుపు కోసం పని చేసే క్రమంలో బీర్పూర్ మండలంలో నేను కూడా పని చేశాను. అప్పట్లో మీరు మీ వయస్సును కూడా లెక్క చేయకుండా ఆ నియోజకవర్గంలోని ప్రజలతో సన్నిహితంగా సత్సంబంధాలు పెట్టుకున్నారో కళ్ళారా చూసే అదృష్టం మాకు కలిగింది. శాసనసభలో కూర్చున్న ప్రతి ఒక్కరూ కూడా మీతో సహచరులుగా పని చేసే క్రమంలో మేము మీ నుంచి చాలా విషయాలను నేర్చుకున్నాము. ప్రతి శాసనసభ సమావేశాలు ప్రారంభంలో తమరు ఒక నోటు పుస్తకాన్ని పెట్టుకుని, ప్రతిపక్ష సభ్యులు అడిగిన ప్రతి ప్రశ్నకూ, మీ సెక్రటరీ మీదనో, పి.ఏ.ఎల్ మీదనో ఆధార పడకుండా, స్వయంగా మీరే నోట్ చేసుకుని, ఒక నిత్య విద్యార్థి మాదిరిగా, ఆసక్తిగా మొత్తం సమావేశాలు ముగిసే వరకు డైరీని మెయింటెయిన్ చేసి ప్రతి గేశాంకాన్నీ మీ ఫింగర్ టెక్స్ట్ లో పెట్టుకుని సమాధానాలు చెప్పిన పద్ధతిని బట్టి, మీరు ఎంత ఆసక్తితో, ఉత్సాహంతో శాసన సభలో పాల్గొనేవారో, అది మా అందరికీ ఆదర్శం, స్ఫూర్తిదాయకమని గుర్తు చేస్తున్నాను.

చివరిగా, నాకు మరియు ఇక్కడ ఉన్న చాలా మంది మిత్రులకు గుర్తు ఉన్న సందర్భం. ఒకసారి శాసనసభ సమావేశంలోని బడ్జెట్ పద్దుల మీద చర్చ సందర్భంగా అర్ధరాత్రి ఒంటిగంట వరకు జరిగింది. ఆ క్రమంలో మీరు వ్యవసాయ శాఖకు సంబంధించిన పద్దు మీద సమాధానం ఇస్తున్నారు. ఆనాడు ప్రశ్నలు అడిగిన ప్రతిపక్ష సభ్యులు కూడా సభలో లేరు. రాత్రి ఒంటిగంటన్నర వరకు సభ జరిగిన సందర్భంగా మీరు సమాధానాలు చెప్పడానికి ఉపక్రమించినప్పుడు, ప్రతిపక్షం నుండి కొంత మంది మిత్రులు లేచి, మిమ్మల్ని ప్రశ్నలు అడిగిన వారు సభలో లేరు సార్ అని అన్నారు. ఆనాటి మీ హాస్య చతురత కూడా నాకు గుర్తు ఉంది. నన్ను

ప్రశ్నలు అడిగినవారు శాసనసభలో లేకుపోవచ్చు. కానీ, ఇళ్లలో టీవీలు చూస్తున్న వారికి నేను సమాధానం చెప్పాల్సిందే, అంటూ, రాత్రి ఒంటిగంటన్నర సమయంలో కూడా మీరు ఓపికగా సమాధానాలు చెప్పిన పద్ధతి మా అందరికీ ఆదర్శం. శాసనసభలో మా తోటి సహచరుడిగా మీతో కొంత సమయాన్ని గడపడం మా అదృష్టంగా భావిస్తూ, మీరు ఉన్నతమైన శాసన సభాపతి స్థానంలో తప్పకుండా రాణిస్తారు. మీ అనుభవం అటువంటిది. మీరు సంపూర్ణ ఆయురారోగ్యాలతో వర్ధిల్లాలని మనసారా కోరుకుంటూ, నా శుభాకాంక్షలు తెలియజేస్తున్నాను.

శ్రీ ఈటల రాజేందర్ (హుజూరాబాద్) :- అధ్యక్షా, తమరికి మనస్ఫూర్తిగా శుభాకాంక్షలు తెలియజేస్తున్నాను. మొట్టమొదటిగా రంజిత్ రెడ్డి గారు మీ ఇంటి ప్రక్కనే కిరాయికి ఉన్నప్పుడు నేను అక్కడికి వచ్చాను. నాకు మీతో మొట్టమొదటి పరిచయం నల్లకుంటలో జరిగింది. నేను పొట్టి ఫార్మర్ గా ఉన్నప్పుడు మీ ఇంటి ప్రక్కనే మా మిత్రుడు రంజిత్ రెడ్డి గారు కిరాయికి ఉన్నప్పుడు నేను అక్కడికి రావడం జరిగింది. పోచారం శ్రీనివాస్ రెడ్డి అని బోర్డు చూసినప్పుడు మీతో పరిచయం పెంచుకోవాలని ఆరాటపడ్డాను. ఆ విధంగా మొదలైన పరిచయం తెలంగాణ ఉద్యమం కోసం రాజీనామా చేసి, మళ్ళీ ప్రజల తీర్పు కోసం వెళ్ళినప్పుడు, గౌరవనీయులు కె.టి.రామారావుగారు చెప్పినట్లుగా, నేను కూడా ఉప ఎన్నికలలో పని చేసినప్పుడు మీ కమిట్మెంట్ ఏమిటో, మీ పని విధానం ఏమిటో, ప్రజలతో మీరు పెనవేసుకున్న బంధం ఏమిటో నాకు అప్పుడు అర్థం అయ్యింది. మాలాంటి వారు తెలంగాణ ఉద్యమం పుణ్యమా అని గెలవచ్చు. కానీ, మీరు ఎంత గొప్పగా ప్రజల జీవితాలతో పెనవేసుకున్నారో, ఆ విషయాన్ని మేము స్ఫూర్తిగా తీసుకున్నాము. తెలంగాణ ఉద్యమంలో మనం పట్టుమని పది మంది ఉండవచ్చు. కానీ, మాతోపాటు సమానంగా మీరు కూడా ఇదే శాసనసభలో తెలంగాణ ప్రజల ఆత్మగౌరవం కోసం నినాదాలు ఇస్తున్నప్పుడు, దీనిని వేదిక చేసుకుని ఉద్యమం చేస్తున్నప్పుడు, మాతో సమానంగా మీరు కూడా పాల్గొన్నారు.

11.40 ఉ. కానీ, మీరు మాత్రం కర్తవ్య నిర్వహణలో గొప్ప పాత్ర పోషించారు. మీరు మంత్రిగా ప్రమాణ స్వీకారం చేసిన తర్వాత గౌరవ ముఖ్యమంత్రివర్యులు కేటీఆర్ గారు..... శీనన్నా నీ మీద పెద్ద బాధ్యత ఉన్నది, ప్రజల జీవితాలతో సంబంధం ఉన్న పోర్ట్ ఫోలియో నీది అని వారు చెప్పి, మీ శాఖ బాగుపడితేనే, మీ శాఖ గొప్పగా పని చేస్తేనే, తెలంగాణ పల్లెలు బాగుపడుతాయి, తెలంగాణ పల్లెలు బాగుపడితేనే, తెలంగాణ రాష్ట్రం గొప్పగా ఎదిగే ఆస్కారం ఉంటుందని తొలి సమావేశం నుండే మీకు గౌరవ ముఖ్యమంత్రిగారు చెప్పారు. మీతోపాటుగా రాజేందర్ గారు కూడా ఉన్నారు. పశుసంవర్ధకశాఖకు, మత్స్య శాఖకు సంబంధించిన విషయంలో వారిని కూడా తోడుగా తీసుకెళ్ళమని చెప్పినప్పుడు, మొట్టమొదటిసారిగా అతి ఎక్కువ గంటలు మీతో గడిపిన అనుభవం నాకున్నది. మనమిద్దరం కలసి తెలంగాణ రాష్ట్రంలోనే మత్స్య పరిశ్రమను అభివృద్ధి చేయాలని వారు ఆదేశిస్తే జార్ఖండ్ , పశ్చిమ బెంగాల్ రాష్ట్రాలను సందర్శించాము. తెలంగాణ రాష్ట్రంలోని మత్స్యకారుల జీవితాల్లో మెలుగు నింపేటువంటి మొట్టమొదటి ప్రయత్నంలో మొట్టమొదటి పునాది వేసి నిర్ణయంలో మీరు కూడా ఉన్నారు.

ఇంతకుముందు గౌరవసభ్యులు శ్రీ కేటీఆర్ గారు చెప్పినట్లుగా దేశంలో రైతు గొప్పగా ఎక్కడ ఉన్నాడంటే తెలంగాణ మైపుకు చూడాలనే పరిస్థితికి పునాది వేసిన దాంట్లో మీరున్నారనేది అదృష్టం. తెలంగాణ మట్టి బిడ్డగా, గ్రామీణ ప్రాంత ప్రజల ఆత్మహత్యలు జరిగిన గడ్డ మీద ఆ ఆత్మహత్యలకు చరమగీతం పాడి బంగారు తెలంగాణకు బాటలు వేసి, వ్యవసాయం అంటే దండగ కాదు వ్యవసాయం అంటే గొప్ప పండగ అనే కర్తవ్యాన్ని నిర్వహించిన దాంట్లో మీ కృషిని మరువలేము. ఇంతకు ముందు గౌరవసభ్యులు కేటీఆర్ గారు చెప్పినట్లుగా రైతులకు 17వేల కోట్ల రూపాయల రుణమాఫీ చేసే సందర్భంలో బ్యాంక్స్ తో మనం ప్రతి మూడు నెలలకు ఒకసారి సమావేశం నిర్వహించాము. వ్యవసాయ శాఖ మంత్రిగా మిమ్మల్ని, ఆర్థిక శాఖ మంత్రిగా నన్ను బ్యాంకర్లు

చూడగానే మీరు మంత్రులుగా వస్తున్నారా లేదంటే, ప్రతిపక్షనాయకులుగా వస్తున్నారా అని అడిగేవారు. మీరు వచ్చి మేము ఇచ్చే శాలువా, బొకే తీసుకొని పోకుండా ప్రతిపక్ష నాయకుల మాదిరిగా మాట్లాడుతారని అనేక సందర్భాల్లో చెప్పారు. ముక్కుసూటిగా మా రైతాంగానికి మీ బ్యాంకర్స్ సహకరించడం లేదని చెప్పి అనేకసార్లు మంత్రిగా మీరు అడిగినప్పుడు, వాళ్లే దారికి వచ్చి ఇప్పుడు అడగకండి పోచారం గారూ, మేము తప్పకుండా మీకు సహకరిస్తామని చెప్పి రైతాంగానికి రుణాలు ఇచ్చే విషయంలో సహకరించారు.

ఇదే సభలో మీరు ఇక్కడే నిలబడి ఒక సందర్భంలో మాట్లాడుతూ, మనిషి జీవితమే నా శాఖలో ఉంటుందని చెప్పారు. నా శాఖ చాలా పెద్దది కాబట్టినాకు మాట్లాడుటానికి ఎక్కువ సమయం కావాలని అడిగారు. నేను ఈ సభలో మాట్లాడితేనే తెలంగాణకు ఎక్కువ లాభం చేకూరే ఆస్కారం ఉంటుందని మీరు అనేక సందర్భాల్లో చెప్పారు. రైతులు పండించిన పంట కొనుగోలు చేసే విషయంలో కూడా పౌరసరఫరాల శాఖ మంత్రిగా ఆ పంటలను కొనుగోలు చేశాము. గతంలో వడ్లు కొనుగోలు చేయాలంటేనే ఎంత ఇబ్బందిగా ఉండేదో మనం చూశాము. కానీ ఎక్కడా ఇబ్బంది లేకుండా పంటలు పండించడం ఎంత ముఖ్యమో, పండిన పంటను కొనుగోలు చేసే రైతాంగాన్ని ఆదుకున్న తెలంగాణ ప్రభుత్వాన్ని మనం చూశాము. తెలంగాణ ప్రజల హృదయాల్లో చోటు సంపాదించడానికి ప్రధాన కారణం రైతాంగ బ్రతుకులు బాగుపడ్డాయని వేవూ గర్వపడుతున్నాము. ఇటీవల జరిగిన ఎన్నికల సందర్భంగా ప్రచారం నిమిత్తం గ్రామాలకు వెళ్లినప్పుడు ప్రజలు గొప్పగా హారతులు పట్టి, తిలకం దిద్ది, బిడ్డల్లారా మీకు కాకుపోతే ఎవరికి ఆశీర్వాదం ఇస్తామనేటటువంటి ఆ ఆశీర్వాదానికి కారణం తెలంగాణ ప్రభుత్వంలో మీరు వ్యవసాయశాఖ మంత్రిగా ప్రముఖ పాత్ర పోషించారు.

ముఖ్యమంత్రిగారి ప్రణాళికలు, ఆలోచనా విధానాలను అమలు చేసే రైతాంగ హృదయాల్లో చోటు సంపాదించడానికి మీరు గొప్పగా కృషి చేశారు. రెండవ

శాసనసభకు మీరు సభాపతిగా ఎన్నికయ్యారు. మీ నలభై సంవత్సరాల అనుభవంతో తప్పకుండా ఈ ప్రజాస్వామ్య వ్యవస్థలో ఈ శాసనసభ మూడు పువ్వులు, ఆరు కాయలుగా విలసిల్లాలని మనస్ఫూర్తిగా కోరుకుంటూ మీ హయాంలో రాబోయే తరాలకు మంచి స్ఫూర్తిదాయకంగా ఈ సభ నడుపుతారనే విశ్వాసాన్ని ప్రకటిస్తూ సెలవు తీసుకుంటున్నాను.

శ్రీ టి.హరీష్‌రావు (సిద్దిపేట):- అధ్యక్షా, తెలంగాణ రాష్ట్ర రెండవ శాసనసభకు సభాపతిగా బాధ్యతలు చేపట్టిన మీకు నా హృదయపూర్వకంగా అభినందనలు తెలియజేస్తున్నాను. తెలంగాణ తొలిదశ ఉద్యమంలో 1969లో ఒక ఉద్యమకారుడిగా, ఒక విద్యార్థి నాయకుడిగా ఉద్యమం చేసి అరెస్టు అయి జైళ్లలో ఉండి, మలిదశ ఉద్యమంలో కేసీఆర్‌గారి నాయకత్వంలోనే తెలంగాణ సాధ్యమని చెప్పి ఆ రోజు తెలుగుదేశం పార్టీకి, వదలికి, శాసన సభ్యత్వానికి రాజీనామా చేసి కేసీఆర్‌గారి నాయకత్వంలో తిరిగి ఉపఎన్నికల్లో గెలుపొంది కేసీఆర్‌గారి నాయకత్వంలో ఉద్యమాల్లో పాల్గొని తెలంగాణ రాష్ట్రాన్ని సాధించుకోవడం జరిగింది. గతంలో ఈ సభలో తెలంగాణ అనే పదాన్నే నిషేధించారు. తెలంగాణ అని మాట్లాడితే ఈ సభ నుంచి బయటకు గెంటేసిన ఈ సభలో మీరు విద్యార్థి నాయకుడిగా ఉద్యమించి, కేసీఆర్‌గారి నాయకత్వంలో మలిదశ ఉద్యమంలో ఉద్యమించి ఈ తెలంగాణ శాసనసభకు సభాపతిగా మిమ్మల్ని నియమించడమంటే ఇది ప్రతి ఉద్యమకారుడికీ, ప్రతి ఒక్కరికీ దక్కిన ఒక గొప్ప గౌరవం, ఇది ఒక గొప్ప అనుభూతి.

మీతో మేము కలిసి పని చేసినప్పుడు, అప్పుడప్పుడు వేవూ మిమ్మల్ని చూసి అనేక విషయాలను నేర్చుకునేవాళ్లము. 69సంవత్సరాల వయసులో కూడా 29సంవత్సరాల యువకుడిలా మీరు పని చేసేవారు. మోకాళ్ల నొప్పులు ఉన్నా, అనారోగ్యం ఉన్నా అసలు లెక్కచేసేవారు కాదు. పొద్దున్నే కేర్ ఆసుపత్రి నుంచి డిస్చార్జ్ అయి మళ్ళీ గంటలో చూస్తే బాన్సువాడలో ఉండేవారు. అసలు ఎప్పుడు

చూసినా ప్రజల మధ్య ఉండేవారు. మనం తిరుపతి వెళ్లాము. అక్కడ కూడా మీరు అనారోగ్యం పాలైతే మిమ్మల్ని నేనే ఆసుపత్రిలో చేర్పించడం జరిగింది. అనేకసార్లు మీతోపాటు నేను పని చేశాను. పరకాల ఉపఎన్నిక సందర్భంలో మనం కలిసి పని చేశాము. ఆత్మకూరు మండలానికి మిమ్మలను ఇంచార్జ్ గా నియమిస్తే అక్కడ ఒక ఇల్లు కిరాయికి తీసుకొని ఒక కార్యకర్తలాగ, ఒక ఉద్యమకారుడిలాగ మీరు పని చేసిన తీరును చూసి మేము చాలా నేర్చుకున్నాము. మీరు ఒక ఉద్యమకారుడుగా ఈ సభలో అపారమైనటువంటి అనుభవం కలిగి ఉన్నారు. డిసిసిబి చైర్మన్ గా, ఆరుసార్లు ఎమ్మెల్యేగా, ప్రతిపక్ష శాసనసభ్యుడిగా, అధికారపార్టీ శాసనసభ్యుడిగా, వివిధ మంత్రిత్వశాఖలను నిర్వహించి అనుభవం కలిగిన మంత్రిగా మిమ్మల్ని మన సభానాయకులు కేసీఆర్ గారు సభాపతిగా ఎంపిక చేయడమంటే ఒక సరైనటువంటి వ్యక్తికి సముచితమైనటువంటి స్థానాన్ని కల్పించినందుకు సభానాయకుడికి మా అందరి పక్షాన హృదయపూర్వకంగా ధన్యవాదాలు తెలుపుతున్నాను. మీరు వ్యవసాయశాఖ మంత్రిగా ఉన్నప్పుడు నేను మార్కెటింగ్ శాఖ మంత్రిగా చాలా దగ్గరగా మీతో పని చేసే అవకాశం కూడా నాకు దొరికింది. మనం చాలా సంయుక్త సమావేశాలు నిర్వహించాము.

నిజామాబాద్ జిల్లాలో ఎర్రజొన్నల సమస్య వచ్చినప్పుడు, గత ప్రభుత్వాలు పట్టించుకోనందున ఆ రైతులు లాఠీ దెబ్బలు, తూటా దెబ్బలు తిన్నారు. గౌరవ ముఖ్యమంత్రి కేసీఆర్ గారి ఆదేశాలతో ఎర్ర జొన్న రైతుల సమస్య నిజామాబాద్ జిల్లాలో మీ నాయకత్వంలో పరిష్కారం కావడం నిజంగా చాలా సంతోషం. అలా చెప్పుకుంటూ పోతే మీ హయాంలో ప్రతి పంటకు రైతులకు మద్దతు ధర లభించడం జరిగింది. నిజంగా ముఖ్యమంత్రిగారు లక్ష్మీపుత్రుడని మీకు ఏ విధంగా అయితే నామకరణం చేశారో మీ నాయకత్వంలో తెలంగాణ రైతాంగానికి గడచిన నాలుగున్నర ఏండ్ల ఒక స్వర్ణయుగం. ఒక గొప్ప విప్లవాత్మకమైన మార్పులు మనం తీసుకొని రాగలిగాము.

ముఖ్యమంత్రిగారి నిర్ణయాలతో మీ పని తీరును గుర్తించి స్వామినాథన్ లాంటి వ్యవసాయ రంగ నిపుణుడే మన ముఖ్యమంత్రిగారికి అవార్డు ఇచ్చి వ్యవసాయశాఖ పనితీరును రైతాంగానికి ప్రభుత్వం చేస్తున్నటువంటి మేలును ఈరోజు ప్రముఖ నిపుణుడు స్వామినాథన్ లాంటి వ్యక్తి కూడా గుర్తించారంటే దాని వెనుక మీ కృషి ఉంది. మీరెప్పుడూ మీ ఆరోగ్యాన్ని లెక్కచేసేవారు కాదు. మీ బాధ్యత, కర్తవ్య నిర్వహణ కోసం మీరు కష్టపడి పనిచేసేవారు. మీకు మోకాళ్ల నొప్పులు ఉన్నా కూడా పొద్దున్నే ఆరుగంటలకే మీ దినచర్య ప్రారంభమయ్యేది. ఎప్పుడైనా మీతో పాటు కారులో ప్రయాణం చేసినప్పుడు ఫోన్లు వస్తుంటే గమనించాను. మీ కారే ఒక ఆఫీసు, అందులో వెనుక మొత్తం ఒక సందులో ఫైళ్ల కట్టలు ఉండేవి. ఇన్సూరెన్స్ విషయం అడిగినా, రైతుబంధు గురించి అడిగినా, రైతుసమన్వయ సమితులు గురించి అడిగినా మీ కారే ఒక కార్యాలయంలా ఫింగర్ టెప్ మీద ప్రతి సమాచారాన్ని చెప్పి ప్రజలకు సేవ చేసేటువంటి ఒక దృక్పథంతో, ముఖ్యమంత్రిగారు ఇచ్చిన ప్రతి నిర్ణయాన్ని అమలు చేయాలనే ఒక పట్టుదలతో పని చేసిన ఒక నిబద్ధత కలిగినటువంటి నాయకులు మీరు. ముఖ్యంగా రైతుసమన్వయ సమితులు గురించి ఒక కొత్త విప్లవాత్మకమైన నిర్ణయం తీసుకున్నప్పుడు అప్పటి రెవెన్యూశాఖ మంత్రి మహమూద్ అలీగారు, వ్యవసాయశాఖ మంత్రిగా మీరు 31 జిల్లాలు తిరిగి రైతు సమన్వయ సమితులను చైతన్యపరచిన తీరు, రైతు సమన్వయ సమితుల ఏర్పాటు విషయంలో ఒక గొప్ప నిర్ణయాన్ని అమలు చేసే విషయంలో మీ కృషి చాలా అభినందనీయం.

11.50 గతంలో నేను నీటిపారుదల శాఖ మంత్రిగా ఉన్నప్పుడు, సింగూరు నుంచి నీటి విడుదల విషయంలో గాని, నిజాంసాగర్ కౌల్ ట్రైనింగ్ విషయంలో గాని, దాని ఆధునీకీకరణ విషయంలో గాని రైతుల కోసం మీరు పడిన తపన మాటల్లో చెప్పలేనిది. అంటే ఒక రైతు తన సొంత పొలానికి నీళ్లకోసం ఎలా తపన పడతారో, అలాగే నిజాంసాగర్ రైతులతో, నిజాంసాగర్ ప్రాజెక్టుతో మీకు అంత అవినాభావ

సంబంధం ఉంది. అలా మీరు ప్రతి నిమిషం కూడా తపన పడేవారు. మా ప్రాజెక్టు ఆధునీకీకరణ జరగాలి, కాశేశ్వరంతో నిజాంసాగర్ ప్రాజెక్టును అనుసంధానం చేయాలనే ఉద్దేశ్యంతో గౌరవ ముఖ్యమంత్రి గారిని అనేక సందర్భాలలో అడిగి ఒప్పించి, మీరు మెప్పించుకునే తీరు, ప్రజల పట్ల మీకు ఉండే మమకారం, రైతుల పట్ల మీకు ఉండేటటువంటి ప్రేమను తెలియజేస్తుంది. ఇలాంటి మీకు ఇంత సమున్నతమైన స్థానం, ఒక ఉద్యమకారుడికి ఇంత గొప్ప గౌరవం దక్కడం నిజంగా చాలా సంతోషంగా ఉంది.

రాబోయే ఐదు సంవత్సరాల పాటు మీరు ఈ సభను అత్యంత హుందాగా, భారతదేశంలోని మిగతా శాసనసభలకు ఆదర్శవంతమైనటువంటి సభగా మీరు బాధ్యత స్వీకరించాలని కోరుతున్నాను. ఎందుకంటే ఈ దేశానికే ఆదర్శవంతంగా వ్యవసాయ శాఖమంత్రిగా గౌరవ ముఖ్యమంత్రి శ్రీ కెసిఆర్ గారి నాయకత్వంలో మీరు పనిచేశారు. తప్పకుండా సభా నాయకుడి ఆధ్వర్యంలో సభాపతిగా ఈ సభను ఈ దేశంలోని అన్ని శాసన సభలకు అత్యంత ఆదర్శవంతంగా మీరు నడుపుతారనడంలో నాకు ఎటువంటి సందేహం లేదు. మీకు శుభం కలగాలని, ఆ భగవంతుడు మీకు మంచి ఆయురారోగ్యాలు ఇవ్వాలని, ఈ సభను అత్యంత అర్థవంతమైనటువంటి చర్చలతో చాలా చక్కగా మీరు నడుపుతారనే సంపూర్ణమైనటువంటి విశ్వాసంతో మరొక్కసారి మీకు హృదయపూర్వకంగా ధన్యవాదాలు తెలియజేస్తున్నాను.

శ్రీ దుద్దిళ్ల శ్రీధర్ బాబు (మంథని) :- అధ్యక్షా, మొదట నా తరుపున, మా సభ్యులందరి తరుపున మరొక్కసారి తెలంగాణ రెండవ శాసనసభకు ఎన్నికైన మిమ్ములను అభినందించే కార్యక్రమంలో భాగంగా మాట్లాడే అవకాశం నాకు ఇచ్చినందుకు కృతజ్ఞతలు తెలియజేస్తున్నాను. ఈరోజు మన అందరికీ తెలుసు. మొట్టమొదటిసారిగా మిమ్ములను పంచాయతీరాజ్ మంత్రిగా మేము కలిసినప్పుడు మీరు మా నాన్నగారిని గుర్తు చేస్తూ, వారు ఏ విధంగా పనిచేశారో, మీరు కూడా నియోజక వర్గానికి అదేవిధంగా పనిచేయాలని స్ఫూర్తి కలిగించిన వ్యక్తిగా నాకు ఎల్లప్పుడూ గుర్తు ఉంటుంది.

ఒకరైతు నాయకుడిగా, ఒకరైతు బిడ్డగా మీ వస్త్రధారణ గాని, మీ నడవడిక గాని, మీరు మాట్లాడే తీరు గాని చూసినట్లయితే ఒక రైతును ప్రతిబింబించే రూపంగా కనబడుతుంది. అందుకోసమే కావచ్చు, గతసారి మీకు గౌరవ ముఖ్యమంత్రిగారు వ్యవసాయ మంత్రిగా బాధ్యతలు అప్పగించారు. మీ ఆలోచనలకు అనుగుణంగానే మీరు తప్పకుండా ప్రజలకు మేలు చేసే ప్రయత్నం చేస్తారనే దృక్పథం మాకు ఉంది. చిన్నతనంలోనే మీరు సింగిల్ విండో అధ్యక్షుడిగా, జిల్లా సహకార బ్యాంకు అధ్యక్షుడిగా, 1994 నుండి శాసన సభ్యులుగా ఉంటూ, నేడు ఒక సీనియర్ శాసన సభ్యుడి స్థాయికి తమరు చేరుకున్నారు. ఈరోజు మీరు ఒక గురుతరమైన బాధ్యతను స్వీకరించి, ప్రజాస్వామ్యాన్ని పరిరక్షించే ఒక ప్రధాన వ్యక్తిగా అధ్యక్షస్థానంలో కూర్చున్నారు.

రాజ్యాంగంలో స్పీకర్ అంటే ఒక అర్థముంది అధ్యక్షా. మీరు కూర్చున్న స్థానానికి మాట్లాడే అవకాశం ఎక్కువగా దొరకదు. అధికార పక్షం, ప్రతిపక్షం, ఇతర పక్షాలకు సంబంధించిన గొంతులకు అవకాశమిచ్చే ఒక ప్రధానమైన బాధ్యత మీకు ఉంటుంది. మా అందరి గొంతులను, మీ గొంతులో కలిపే ప్రయత్నంలో ఈరోజు రాజ్యాంగ నిపుణులు స్పీకర్ గా నియమించడం జరిగిందని భావిస్తున్నాను. ఇంతకు ముందు గౌరవ ముఖ్యమంత్రిగారు చెప్పారు. ఒక కుటుంబానికి పెద్దగా మీరు మీ కుటుంబ బాధ్యతలు నిర్వహించారు. అదేవిధంగా పెద్ద, చిన్న, అధికార పక్షం, ప్రతిపక్షం అనే తేడా లేకుండా అర్థవంతమైన చర్చలకు మీరు మాకు అవకాశమిస్తూ, అటు అధికార పక్షాన్ని, ఇటు ప్రతిపక్షాన్ని రెండు కళ్లలాగా చూడాలని కోరుతున్నాను. ప్రధానంగా ప్రతిపక్షాలకు సంబంధించి మొత్తం యావత్తు వ్యవస్థలో గతసారి మేము సభలో లేకున్నా, సభను ఆ వైపు ఉండి చూడడం జరిగింది. ఈరోజు ప్రతిపక్ష సభ్యులు మాట్లాడే ప్రయత్నంలో భాగంగా, ఎక్కడైతే తప్పు తడకులుంటే, వాటిని సవరించి అర్థవంతమైన చర్చలకు అవకాశమిస్తారని మేము ఆశిస్తున్నాము.

అదేవిధంగా అధికార పక్షం కూడా చాలా సానుకూలంగా స్పందించి, దీనిని ఒక స్పోర్టింగ్, పాజిటివ్ గా తీసుకోవాలని

కోరుతున్నాను. ఏవిధంగానైతే మీరు ఆనాడు మంత్రిగా ఉన్నప్పుడు మేము అడిగిన ప్రశ్నలకు గాని, ఈరోజు మేము అడగబోయే ప్రశ్నలకు చాలా అర్థవంతమైన ఆలోచన చేసి, మీకున్న అనుభవంతో తప్పకుండా ప్రతిపక్షానికి ఎక్కువ సమయం ఇస్తూ, సభ నిర్వహించాలని కోరుకుంటున్నాను.

అలాగే ప్రభుత్వ ఆలోచన తీరులో ఎక్కడైనా తప్పు తడకలు ఉన్నా, ప్రభుత్వం అంటే కేవలం మంత్రులే కాదు, ప్రభుత్వానికి సంబంధించిన పూర్తి స్థాయిలో ఉన్న పరిపాలనా యంత్రాంగంతో సహా క్రిందిస్థాయి వరకు సరైన రీతిలో ఎక్కడైనా పొరపాట్లు జరిగితే ప్రతిపక్షం దానిని గుర్తించి, చెప్పే రీతిలో శాసనసభ ఒక వేదికగా ఉపయోగపడుతుంది. కాబట్టి దీనిని పాజిటివ్ గా తీసుకొని అధికార పక్ష సభ్యులు కూడా దానిని సవరణ చేసుకొని ముందుకు వెళ్లే ప్రయత్నం చేయాలి. మీరు ఆనాడు పంచాయతీరాజ్ శాఖ మంత్రిగా, వ్యవసాయ శాఖ మంత్రిగా పని చేసి, ప్రతి విషయాన్ని కూడా సూక్ష్మంగా ఆలోచన చేసి, క్రింది స్థాయిలో వ్యవసాయ అధికారి పనిచేస్తున్నాడా, ఎక్స్ టెన్షన్ ఆఫీసర్ పని చేస్తున్నాడా, లేకుంటే రెవెన్యూ అసిస్టెంట్ సరిగా పనిచేస్తున్నాడా, లేదా అని తెలుసుకోవడానికి మీరు గ్రామ స్థాయికి వెళ్లి చూడటం జరిగింది. ఆదర్శనీయంగా రాబోయే క్యాబినెట్ విస్తరణలో కొత్తగా మంత్రులు కాబోయే వారు కూడా మిమ్ములను ఆదర్శంగా తీసుకొని ముందుకు వెళతారని ఆశాభావాన్ని వ్యక్తం చేస్తున్నాను.

మా నాన్న గారికి ఉమ్మడి రాష్ట్రంలో స్పీకర్ గా పనిచేసి అవకాశం కలిగింది. మాకు కూడా గొప్ప అనుబంధం ఉంది. మీలాంటి వారు స్పీకర్ గా ఏకగ్రీవంగా ఎన్నికైనందుకు మాకు చాలా సంతోషంగా ఉంది. మరొక్కసారి మీకు శుభాకాంక్షలు తెలియజేస్తున్నాను. రాబోయే ఐదు సంవత్సరాలు ఈ సభను భారతదేశంలోని మిగతా శాసనసభలకు ఆదర్శనీయమైన రాష్ట్ర శాసనసభగా నిలబెట్టాలని ఇంతకు ముందే శ్రీ హరీష్ రావు గారు చెప్పారు. రాబోయే కాలంలో కూడా అధికార పక్షం పూర్తి స్థాయిలో సహకారం అందిస్తే తప్ప, ఇది ఆదర్శనీయమైన రాష్ట్ర శాసనసభగా నిలవదు. ఎందుకంటే

మీరు న్యూట్రల్ పాజిషన్ లో ఉన్నారు. ఇంతవరకు మీరు రైల్వో లేదా టెస్టో ఒక ఆలోచన విధానంలో వెళ్లారు. ఈరోజు అధికార పక్షం వారు స్పీకర్ గారికి పూర్తి స్థాయిలో సహకరిస్తే, తప్పకుండా ఆదర్శనీయమైన రాష్ట్ర శాసనసభ అవుతుందని ఆశాభావాన్ని వ్యక్తం చేస్తూ, మా కాంగ్రెస్ పార్టీ పక్షాన, సభా వ్యవహారాల విషయంలో, రూల్స్ అండ్ ప్రాసీజర్స్ విషయంలో తప్పకుండా పూర్తి సహకారం అందిస్తామని తెలుపుతూ, మరొక్కసారి తమరికి శుభాకాంక్షలు తెలియజేస్తూ, సెలవు తీసుకుంటున్నాను.

శ్రీమతి ఎమ్.పద్మాదేవేందర్ రెడ్డి (మెదక్):-

ధన్యవాదాలు అధ్యక్షా, ఈరోజు గౌరవ ముఖ్యమంత్రి గారు తన ఆలోచనకు రూపం పెట్టి, మిమ్ములను స్పీకర్ గా ఎన్నిక చేయడం, అందుకు ప్రతిపక్షాలు కూడా సహకరించడం వల్ల రాష్ట్రంలోనే ఈ సభకు హుందాతనం పెరిగిందని మేము భావిస్తున్నాం. ఏకగ్రీవంగా ఎన్నికైనందుకు తమరికి శుభాకాంక్షలు తెలియజేస్తున్నాను. 2002 సంవత్సరంలో నేను మెదక్ జిల్లాలో జడ్పీటీసీగా ఉన్న సందర్భంలో, మెదక్ ఉప ఎన్నికల కోసం మీరు అక్కడికి వచ్చినప్పుడు కలవడం జరిగింది. తదనంతరం మీరు తెలంగాణ ఉద్యమకోసం టిఆర్ఎస్ పార్టీలో చేరి గౌరవ ముఖ్యమంత్రి గారితో కలిసి పనిచేసే సందర్భంలో బాన్సువాడలో ఉప ఎన్నికలు జరిగాయి. ఆ సందర్భంలో నేను కూడా ఆ ఎన్నికలలో పనిచేయడం జరిగింది. మీరు ప్రజలతో పెంచుకున్న అనుబంధాన్ని చూసి నేను చాలా నేర్చుకున్నాను అధ్యక్షా.

తదనంతరం 2014 సంవత్సరంలో లోక్ సభ ఉప ఎన్నికలు వచ్చిన సందర్భంలో మీరు మెదక్ లో ఇన్ ఛార్జ్ గా రావడం జరిగింది. ఆ సందర్భంలో మీరు ప్రజలతో మమేకమైన తీరు మమ్మల్ని చాలా ఆశ్చర్యానికి గురి చేసింది. ఎందుకంటే ఎన్నో సందర్భాలలో మీరు అక్కడికి వెళ్లి ఆ ప్రజలను ఆకట్టుకోవడమే కాకుండా, వారికి అనేక విషయాలలో అవగాహన కల్పించి, రైతులందరినీ కూడా ఏక తాటిపై తీసుకువచ్చారు. అలాగే పోచారం డ్యామ్ యొక్క ఎత్తు పెంచే విషయంలో కూడా మీరు గట్టి నిర్ణయం తీసుకొని, ఎట్టి

పరిస్థితుల్లో పోచారం డ్యామ్ పెంచడం లేదు, మీరెవరు కూడా ముంపునకు గురి కారని అక్కడి ప్రజలకు ధైర్యాన్ని నూరి పోశారు. మెదక్ ఉప ఎన్నికలలో మంచి మెజారిటీ వచ్చే విధంగా ప్రజలను మమేకం చేయడం వంటి చాలా విషయాలను తమ నుండి నేను నేర్చుకోవడం జరిగింది.

12.00 | అధ్యక్షా, మీరు డౌట్స్ క్లియర్ చేసే విధానం కూడా మ. చాలా ఉన్నతంగా ఉంటుంది. ఏ విధంగానైతే మీ హయాంలో వ్యవసాయాన్ని పండుగలాగా మార్చారో, అదేవిధంగా శాసనసభను కూడా హుందాగా నడిపిస్తూ, అనేక శాసనాలు తమ ఆధ్వర్యంలో రూపొందించబడతాయని మేము భావిస్తున్నాము.

గౌరవ సభ్యులు కె. తారకరామారావు గారు చెప్పిన మాటను నేను కూడా మననం చేసుకుంటున్నాను. మధ్యాహ్నం భోజన సమయం మించిపోతున్నప్పటికీ మీరు సమాధానం ఇస్తూనే ఉన్నారు. మీ వయస్సుకు, మీ శ్రమకు సంబంధం లేకుండా ఆ సమయంలో కూడా అలుపు ఎరగకుండా మీరు సమాధానాలు ఇస్తూపోతున్నారు. ప్రతిపక్ష పార్టీల వారు వినడానికి సుముఖంగా లేనప్పటికీ, ఆలస్యం అయిపోతున్నదనే భావన వారిలో ఉన్నప్పటికీ కూడా, మీరు నన్ను డౌట్స్ అడిగారు, దానికి సమర్థవంతంగా నేను సమాధానం చెప్పాలనే ఆత్మతా, ఓపిక అవన్నీ కూడా ఈ సభను సజావుగా నడపడానికి తమరికి తోడ్పడుతాయని మేము భావిస్తున్నాము.

మీకు కర్తవ్య నిర్వహణలో భగవంతుడు ఎల్లవేళలా తోడ్పడాలని, ఈ సభ గౌరవాన్ని పెంచే విధంగా, హుందాగా నడిపిస్తారనే నమ్మకాన్ని వ్యక్తం చేస్తూ సెలవు తీసుకుంటున్నాను.

శ్రీ వి.శ్రీనివాస్ గౌడ్ (మహబూబ్ నగర్) :- అధ్యక్షా, తమరు స్పీకర్ గా ఎన్నిక కావడం బాన్సువాడ నియోజకవర్గంలో మాత్రమే కాక, తెలంగాణ రాష్ట్ర ప్రజానీకం మొత్తం మరియు ఉద్యమ కారులు, రైతులు ఎంతో సంతోషంగా సంబరాలు చేసుకుంటున్న పరిస్థితిని మనం చూస్తున్నాము. తమరు ఏకగ్రీవంగా ఎన్నిక కావడానికి కృషి చేసిన గౌరవ

ముఖ్యమంత్రిగారిని మరియు సహకరించిన ప్రతిపక్ష నాయకులందరికీ కృతజ్ఞతలు తెలియజేస్తున్నాను. తెలంగాణ రాష్ట్రం మొత్తం సంబరాలు చేసుకోవడానికి, సంతోషపడడానికి తమరు ఎన్నిక కావడానికి రెండు ప్రధానమైన కారణాలు ఉన్నాయి.

తమరు తెలంగాణ రాష్ట్ర సాధనలో భాగస్వాములు కావడం, 2001వ సంవత్సరంలో కేసీఆర్ గారి ఆధ్వర్యంలో తెలంగాణ వచ్చుడో, నేను సచ్చుడో అనే విధంగా తీవ్ర స్థాయిలో ఉద్యమం జరిగిన పరిస్థితుల గురించి మనందరికీ తెలుసు. 2009వ సంవత్సరంలో మన గౌరవ ముఖ్యమంత్రిగారు ప్రాణాలకు తెగించి, చావునోట్లో తలపెట్టి అష్టకష్టాలు పడి, అవమానాలకు కూడా గురైనారు. అటువంటి నేపథ్యంలో తమరు కూడా శాసనసభ సభ్యత్వానికి రాజీనామా చేసి, నేను కూడా మీతోపాటే ఉంటానని, ఈ రాజకీయాలు అవసరంలేదని ఎంతో నిబద్ధతతో పనిచేసిన తీరు ప్రజలందరూ గమనించారు. మీరు వరంగల్ లో బ్రాక్టర్ నడుపుకుంటూ మండుటెండల్లో ఎన్నికల ప్రచారంలో పాల్గొన్నప్పుడు నేను స్వయంగా చూశాను. వరంగల్ మొత్తం తిరుగుదాం అంటే మీరు బాన్సువాడ రూట్లో వస్తున్నారు. అప్పుడు మీరు ముందర ఉండగా, మీ వెనుకాల 25 బ్రాక్టర్లు వచ్చాయి. మేము సగం దూరం వరకు బ్రాక్టర్లు నడిపిన తరువాత కార్లో వచ్చాము. మిమ్మల్ని చూసి మాకే సిగ్గుగా అనిపించింది. ఆయన అంత దూరం నుంచి బ్రాక్టర్ మీద వస్తుంటే, మనం కార్లలో వచ్చి ఎంత పొరపాటు చేశాము కదా! అని మేమే మనసులో అనుకునేట్లు తమరి పట్టుదల, తెలంగాణ ఉద్యమంలో పనిచేసిన తీరు, నాతోపాటు అక్కడ ప్రజలందరూ కూడా గమనించారు.

రెండవది - తెలంగాణ తెచ్చుకోవడం కాదు. తెచ్చుకున్న తెలంగాణను బాగు చేసుకోవడం కూడా చాలా ముఖ్యం. బాగు చేసుకున్నప్పుడే బంగారు తెలంగాణ సాధించుకున్నట్లు అని గౌరవ ముఖ్యమంత్రి కేసీఆర్ గారు 2014వ సంవత్సరంలో అధికారంలోకి వచ్చినప్పటి నుంచి తరచూ చెబుతూ ఉండేవారు. రైతులు బాగుపడ్డప్పుడే

తెలంగాణ బాగుపడినట్లు అని ఆయన తలపెట్టిన యజ్ఞంలో తమరికి వ్యవసాయ శాఖ బాధ్యతలు అప్పగించడం జరిగింది. వ్యవసాయ శాఖలో మీరు చేసినటువంటి కృషి, పట్టుదలకు తెలంగాణ ప్రజానీకం హర్షిస్తోంది. చెప్పాలంటే ఇలా ఒకటి కాదు, ఎన్నో ఉన్నాయి. అసలు పంటలు అంటే పాడి పంటలు, పాడి వేరు, పంటలు వేరు అని విభజించారు. ఒక రైతుకు బర్రె, గొర్రె ఉండాలి, పంటలు బాగా పండాలి అని మీరు మాట్లాడిన తీరు కూడా మాకు గుర్తుంది.

గతంలో పంటలు పండించుకోడానికి ఎరువుల బస్తాలు సరైన సందర్భంలో అందక, కొట్లాట పెట్టుకొని ఒకరిమీద ఒకరు కేసులు పెట్టుకున్న సందర్భాలున్నాయి. డబ్బులు పెట్టినా ఎరువులు దొరకని పరిస్థితి ఉండేది. విద్యుత్ ఉండకపోయేది. ఏ రైతు ఏ పంటలు పండించుకోవాలో తెలియకుండేది. సాంప్రదీయ పద్ధతి ద్వారా పంటలు పండించాలని ఎవరు ప్రోత్సహించే వారు కాదు. రైతులు పంటనే దండగా అనే పరిస్థితి నుంచి, పంటలు పండించుకోవాలనే ఆలోచనకు రావాలనే గౌరవ ముఖ్యమంత్రిగారి ఆలోచన విధానాలకు అనుగుణంగా ఆయన రెండు చెబితే మీరు నాలుగు చేస్తూ కష్టపడ్డటువంటి తీరు తెలంగాణ ప్రజలకు గుర్తుంది.

జాతీయ, అంతర్జాతీయ స్థాయిలో అవార్డులు వచ్చిన పరిస్థితుల్లో ఢిల్లీ వెళ్లి అవార్డులు తీసుకున్నప్పుడు మీరు ఒక్క మాట మాట్లాడారు. కేసీఆర్ గారి క్యాబినెట్ లో వ్యవసాయ శాఖ మంత్రిగా ఉన్నందుకు, తెలంగాణ ప్రజల రుణం తీర్చుకుంటున్నందుకు చాలా గర్వంగా ఉంది, ఇదే నాకు అరుదైన గౌరవం అని చెప్పి మీరు మాట్లాడిన తీరు మాకు గుర్తుంది. తెలంగాణ రైతాంగం మీరు వేసినటువంటి బాటలో, మీరు చేసినటువంటి కృషిలో భాగంగా బ్రాక్డర్ల విషయం గురించి మీ దగ్గరికి ఉ.7.00 గంటలకు వస్తే తమరిని రెస్ట్ తీసుకోవాలని డాక్టర్లు సలహా ఇచ్చినట్లుగా తమరి పి.ఎ. తెలియజేయడం జరిగింది. అప్పుడు నేను వచ్చినట్లు ఒకమాట మంత్రి గారికి తెలియజేయమని కోరగా, వెంటనే తమరు నన్ను పిలిపించుకొని మాట్లాడారు. మా రైతులు

బీదవాళ్లు ఉన్నారు, వారికి బ్రాక్డర్లు కావాలని నేను తెలియజేయగా - వెంటనే తమరు కలెక్టర్ కు ఫోన్ చేసి, లేఖ ఇచ్చి పంపించిన తీరు కూడా మాకు గుర్తుంది.

తెలంగాణ అభివృద్ధిలో మీరు చేసిన కృషి ప్రతి ఒక్కరికి గుర్తుంది. గతంలో కులాలు, మతాల పేరు మీద రాజకీయాలు చేసినటువంటి సందర్భాలు చూశాము. తెలంగాణ కావాలన్నప్పుడు ఉమ్మడి ఆంధ్రప్రదేశ్ రాజకీయ నాయకులు ఎన్ని రకాలుగా అవమానాలు చేశారో, ఎన్ని రకాలుగా ఇబ్బందులకు గురి చేశారో అన్నీ కూడా తెలంగాణ ప్రజలు గమనించారు. ఈ రోజు తెలంగాణ అభివృద్ధి చెందుతున్న తరుణంలో ఎన్నో రకాల అవరోధాలు కలిగిస్తున్న పరిస్థితులు ఇప్పటికీ కూడా మనం గమనిస్తున్నాం.

శాసనసభలో మీరు ఒక గొప్ప మంత్రిగా మంచి సమాధానం చెప్పే విధానాన్ని చూశాం. అప్పుడు మీతోపాటు మేము కూడా ఆ సభలో ఉన్నందుకు మాకు కూడా చాలా గర్వంగా ఉండేది. అలాంటి గొప్ప విలువలున్నటువంటి వ్యక్తి, విలువలకు కట్టుబడి ఉన్న వ్యక్తిగా తమరు అందరికీ సుపరిచితులే. ముఖ్యమంత్రిగారు జారీ చేసే ఆదేశాలను అమలు చేసే విషయంలో తమరి పట్టుదల మాకు తెలుసు. మీలాంటి వ్యక్తిని గౌరవ ముఖ్యమంత్రిగారు అందర్నీ ఒప్పించి శాసన సభాపతి పదవికే వన్నే తెచ్చే విధంగా, ఒక గొప్ప వ్యక్తి స్పీకర్ గా ఉన్నారని ప్రజలు భావిస్తున్నారు. మీరు స్పీకర్ గా నియమించబడడానికి కారకులైన ముఖ్యమంత్రిగారికి మరొక్కసారి కృతజ్ఞతలు తెలియజేస్తున్నాను.

12.10 శ్రీ వేముల ప్రశాంత్ రెడ్డి (బాల్కొండ):- అధ్యక్షా, మ. తెలంగాణ రాష్ట్ర రెండవ శాసనసభకి తమరు ఈరోజు సభాపతిగా ఎన్నికైనందుకు హృదయపూర్వక శుభాకాంక్షలు. తమరిని ఇంత అత్యున్నత పదవికి ఎంపిక చేసినందుకు గౌరవ ముఖ్యమంత్రి గారికి నా తరపున, మన నిజామాబాద్ జిల్లా ప్రజల తరపున నా హృదయపూర్వక ధన్యవాదాలు తెలియజేస్తున్నాను. అలాగే తమరి ఎన్నిక ఏకగ్రీవం కావడానికి సహకరించినటువంటి అన్ని రాజకీయ పక్షాల నాయకులకు కూడా నా ధన్యవాదాలు తెలియజేస్తున్నాను. మీ ఎంపిక

మన నిజామాబాద్ జిల్లాకి గర్వకారణమని నేను, జిల్లా ప్రజలు కూడా భావిస్తున్నారని మీకు ఈ సందర్భంగా తెలియజేస్తున్నాను.

40 సంవత్సరాల తమరి సుదీర్ఘ రాజకీయ అనుభవాన్ని రంగరించి, మీరు ఈ పదవికి వంద శాతం న్యాయం చేస్తారని మాకు సంపూర్ణ విశ్వాసం ఉన్నది. ఎందుకంటే నేను మిమ్ములను చిన్నప్పటి నుంచి చూస్తూనే ఉన్నాను. మీతో మా కుటుంబానికి దాదాపు 40 సంవత్సరాల అనుబంధం ఉంది. మీరు ఈ రాష్ట్రంలో ఎన్నో పదవులు చేపట్టారు. మీరు చేపట్టిన ప్రతి పదవి ద్వారా ప్రజలకు మేలు చేయాలనే మీ తపనను మేము చిన్నప్పటి నుంచీ చూస్తున్నాం. ఎందుకంటే మా తండ్రి గారైన స్వర్గీయ వేముల సురేందర్ రెడ్డి గారు 20 సంవత్సరాల పాటు జిల్లా రాజకీయాలలో మీతో కలిసి పని చేశారు. తమరు బహుశా 1985 ఆ ప్రాంతంలో డిసిసిబి ఛైర్మన్ గా ఉన్నప్పుడు, తమరితోబాటు వారు మీ పాలకవర్గ సభ్యునిగా ఉన్నారు. అలాగే 1989లో మీరు ఎమ్మెల్యేగా, వారు ఎంపీగా పోటీ చేశారు. మీరు జిల్లా అధ్యక్షుడిగా, వారు జిల్లా అధ్యక్షుడిగా కలిసి పని చేసిన కుటుంబం మనది. దాని తదనంతరం ప్రత్యక్షంగా నేను కూడా మీతో కలిసి దాదాపు ఏడు సంవత్సరాల నుంచి పని చేస్తున్నాను. ఇంకొక ఐదు సంవత్సరాలు పని చేసే అదృష్టం గౌరవ ముఖ్యమంత్రి గారు కల్పించారు.

గత శాసనసభలో మీరు మంత్రిగా, మేము శాసనసభ్యులుగా ఉన్నాం. మన జిల్లా నుంచి ఆనాడు కొత్తగా ఎన్నికైన నేను కావచ్చు, జీవన్ రెడ్డి గారు కావచ్చు, గణేష్ గుప్త గారు కావచ్చు, షకీల్ గారు కావచ్చు, మా నలుగురికీ ఏమీ తెలియదు. మీరు మాకొక మాస్టర్ లా, టీచర్ లా అన్ని విషయాలు చెబుతూ మాకు మార్గదర్శకంగా వ్యవహరించారు. ముఖ్యంగా నాకు అటు రాజకీయంగా కావచ్చు, ఇటు పాలనాపరంగా ఏ డౌటు వచ్చినా ఫోను చేస్తే వివరంగా చెప్పేవారు మీరు. నా నియోజకవర్గానికి పిలిస్తే మీరొచ్చి, ఒక fatherly feeling కల్పించి, ఒక తండ్రిలా అన్ని రకాలుగా సహాయం చేశారు. అందుకు మీకు నా హృదయపూర్వక

ధన్యవాదాలు తెలియజేసుకుంటున్నాను. ఇటువంటి సందర్భంలో మీరు ఈ అత్యున్నత పదవికి ఎన్నికయ్యారు. మీరు ఈ పదవిలో తప్పకుండా రాణిస్తారనే సంపూర్ణ విశ్వాసం నాకున్నది. మీరు మంచి ఆరోగ్యంతో నిండు జీవితాన్ని గడపాలని ఆ భగవంతుణ్ణి ప్రార్థిస్తూ, మరొకసారి మీకు నా శుభాకాంక్షలు తెలియజేస్తున్నాను. జై హింద్, జై తెలంగాణ!

శ్రీ నోముల నర్సింహయ్య (నాగార్జున సాగర్):-

అధ్యక్షా, తమరిని ఆ అధ్యక్ష స్థానంలో ఉంచినటువంటి గౌరవ ముఖ్యమంత్రి గారికి ధన్యవాదాలు. తొమ్మిదిన్నర సంవత్సరాల తర్వాత మళ్ళీ ఈ స్థానం నుంచి నాకు మాట్లాడే అవకాశం కల్పించిన కేసిఆర్ గారికి నా హృదయపూర్వక ధన్యవాదాలు.

పువ్వు పుట్టగానే దాని పరిమళం వెదజల్లు తుందన్నట్లుగా, 27 సంవత్సరాల సుదీర్ఘ రాజకీయ అనుభవంలో, మీరు ముందుగా రైతు ప్రతినిధిగా రాజకీయ ప్రవేశం చేశారు. స్పీకర్ అయ్యే వరకు వ్యవసాయానికి సంబంధించిన అనేక అంశాలను, అనేక రుగ్మతలను మీరు పరిశీలించారు. ఐదు నిమిషాలకు ఒక రైతు భారతదేశంలో చనిపోతున్నాడని అనేక కమిటీలు ఘోషించినా గతంలో పాలకులు పట్టించుకోలేదు. కేసిఆర్ గారు ముఖ్యమంత్రి కాగానే ఈ రైతుల ఆత్మహత్యలకు, వారి ఆర్థిక ఇబ్బందులకు ఫుల్ స్టాప్ పెట్టాలని ఒక కార్యక్రమాన్ని తీసుకున్న తర్వాత దానికి పూర్తిగా తోడ్పడిన మీకు ప్రత్యేకమైన ధన్యవాదాలు. రైతుబంధు క్రింద డబ్బులు వచ్చినా కొన్ని రోజుల తర్వాత దాన్ని మరచిపోతారు. కానీ మీరు రైతు బీమా పథకాన్ని తెచ్చిన తీరు, పది రోజుల్లోనే దాన్ని మరణించిన రైతుకు వర్తింపజేసి అమలు చేసిన తీరును చూస్తే నిజంగా అది రైతు బీమా కాదు, రైతు బంధువులా ఉపయోగపడుతోంది. ఇటువంటి సిస్టంను భారతదేశంలో ఎప్పుడో అమలు చేయవలసిన పెద్దలు చేయలేకపోవడం దురదృష్టకరం. కేసిఆర్ గారిని, మిమ్ములను చూసిన తర్వాత, మీరు అమలు చేస్తున్న స్కీములు దేశమంతా అమలు కావాలని మిగతా రాష్ట్రాలు కోరుకుంటున్నాయి. రైతే రాజు, రైతే దేశానికి వెన్నెముక, జై జవాన్, జై కిసాన్ అని

నినాదాలు చేస్తూ మొసలి కన్నీరు కార్చిన నాయకులు, పాలకులు గతంలో చాలామంది ఉన్నారు. కానీ ఈరోజు రైతు బీమా పథకాన్ని అమలు చేస్తున్నందున రాష్ట్రంలో రైతులు చాలా సంతోషంగా ఉన్నారు.

అధ్యక్షా, గతంలో శాసనసభలో వాల్టా చట్టానికి సంబంధించిన బిల్లును ప్రవేశపెట్టారు. ఇందులో రైతును ఇబ్బంది పెట్టే అంశాలున్నాయి, వాటిని సరిజేయడానికి సెలెక్ట్ కమిటీకి రెఫర్ చేయడం జరిగింది. ఆ సెలెక్ట్ కమిటీకి మీరు ఛైర్మన్ గా ఉండి, బిల్లును లోతుగా అధ్యయనం చేసి రైతుల పట్ల మీకు ఏదైతే కమిట్మెంటు ఉందో దాన్ని గొప్పగా ఆనాడు ప్రదర్శించారు.

గతంలో ఎర్రజొన్నలకు సంబంధించి ఈ స్థానంలోంచి నేను అనేకసార్లు ఉద్యమం చేయవలసిన అవసరం వచ్చింది. కానీ మానవతా దృక్పథంతో, ఒకరైతుగా పెద్దలు కేసీఆర్ గారు ఆలోచించి, మీ నేతృత్వంలో అసలు ఉద్యమమే లేకుండా ఈరోజు అందరికీ మంచి ఆహారమైన ఆ జొన్నలను కష్టం లేకుండా రైతు పండించుకుంటూ సుఖంగా ఉన్నందుకు మీకు ప్రత్యేకమైన ధన్యవాదాలు.

అధ్యక్షా, కొంతమందికి కుర్చీ వస్తే వన్నె వస్తుంది. కానీ మీలాంటి వారి ద్వారా కుర్చీకి వన్నె రావాలని నేను ఆశిస్తున్నాను. బిఎసిలో తమరి అధ్యక్షతన జరిగిన సమావేశంలో చర్చించిన అంశాలకు సంబంధించి ఇక్కడికి వచ్చిన తర్వాత సభా నాయకుడు, అధికారపక్షం అంతా కూడా కట్టుబడి ఉంటుంది. అటువైపు నుంచి ప్రతిపక్షం కూడా మూలాలను పరిశీలించి, సూచనలు, సలహాలు ఇస్తే తమరు తప్పకుండా సభను సజావుగా నిర్వహిస్తారు, దేశంలోనే ఒక ఆదర్శవంతమైన అసెంబ్లీగా మీరు తీర్చిదిద్దుతారు. ఇప్పటికే కేసీఆర్ గారి నాయకత్వంలో వచ్చిన అనేక కార్యక్రమాలను భారతదేశమంతా శ్లాఘిస్తున్న పరిస్థితిని మనం అర్థం చేసుకోవాలి. తమరిని అధ్యక్ష స్థానంలో ఉంచిన కేసీఆర్ గారికి మరొకసారి ధన్యవాదాలు తెలియజేస్తున్నాను. సభా సంప్రదాయాలు, నియమ, నిబంధనలను అనుసరిస్తూ, అన్ని అంశాలపై అర్థవంతమైన చర్చ జరిగేలా చూస్తూ ముందుకు పోవాలని ఆశిస్తూ సెలవు తీసుకుంటున్నాను.

శ్రీ తలసాని శ్రీనివాస్ యాదవ్ (సనత్ నగర్):-

అధ్యక్షా, తెలంగాణ రాష్ట్రంలో రెండో శాసనసభకి సభాపతిగా మీరు ఎన్నికైనందుకు అభినందనలు తెలియజేస్తున్నాను. మీకు ఈ అవకాశం కల్పించిన గౌరవ ముఖ్యమంత్రి గారికి కృతజ్ఞతలు తెలియజేస్తున్నాను. ఆరుసార్లు ఈ సభకి ఎన్నికైన మీరు ఈ శాసనసభలో చాలా సీనియర్. రాజకీయంగా మీకు ఎన్ని ఉన్నత పదవులు వచ్చినా, రైతులు, ప్రజలు, బడుగు బలహీన వర్గాల పట్ల మీకున్న కన్సర్న్ చాలా గొప్పది. నిజామాబాదు జిల్లా, బాన్సువాడ నియోజకవర్గంలో మీతో నాలుగైదు సార్లు కలిసి పర్యటించే అవకాశం రావడం జరిగింది. అక్కడి ప్రజల, రైతుల పట్ల మీకున్న కన్సర్న్ ఏమిటో చూశాను. రైతుబంధు, రైతు చనిపోతే రూ.5 లక్షలు ఇచ్చే విధంగా చేపట్టిన రైతు బీమా పథకాల గురించి మీరు అధికారులతో మీటింగు పెట్టి మాట్లాడిన తర్వాత, పార్టీవరంగా నిజామాబాద్ జిల్లాలో ఒక బహిరంగ సభ ఏర్పాటు చేస్తే ఆరోజు మీతో కలిసి ట్రావెల్ చేసిన సందర్భంలో - మీరు నాయకులు, అధికారులతో మాట్లాడుతూ, ఈరోజు ఎంత మందికిచ్చారు, ఎందుకు లేటయిందని విచారణ చేయడం నేను గమనించాను. అప్పుడే మీకున్న కమిట్మెంట్ ఎంత గొప్పదో నాకు అర్థమయింది. భారతదేశ రాజకీయాలలో చాలా మంది - మేమే రైతులకు రాజులం, లేకపోతే రైతుల కోసమే మేము పుట్టాం అని మాట్లాడిన సందర్భాలను మనం చూశాం. ఎన్నికలు దగ్గర పడుతున్నప్పుడు దాన్ని ఈ శాసనసభలో ఉధృతం చేసిన సందర్భాలను కూడా చూశాం. కానీ భారతదేశ రాజకీయాలలో, తెలంగాణ రాష్ట్రంలో గౌరవ ముఖ్యమంత్రి గారి ఆధ్వర్యంలో నడిచిన ప్రభుత్వంలో మీరు వ్యవసాయ శాఖామంత్రిగా ఉన్నప్పుడు రైతులు సంతోషపడ్డారు. ఈ దేశం గర్వపడే విధంగా, కేంద్ర ప్రభుత్వం కానీ, దేశంలో ఉన్న మిగతా రాష్ట్రాలు కానీ మన వైపు చూసే విధంగా, ముఖ్యమంత్రిగారు ఇచ్చిన ఆదేశాలకు అనుగుణంగా మీరు కమిట్మెంటుతో పని చేయడం జరిగింది.

12.20 వయసు రీత్యా మేం చిన్నవాళ్ళం, మిమ్మల్ని చూసి మేం చాలా నేర్చుకోవాల్సిన ఆవశ్యకత ఉన్నది.

ఎందుకంటే నేను మంత్రిగా బాధ్యతలు నిర్వహించిన పక్ష సంవర్ధక శాఖ, మత్స్య పరిశ్రమ శాఖలకు మీరు ఇచ్చిన సలహాలు, సూచనలను బట్టి గతంలో మంత్రిగా బాధ్యతలు నిర్వహించిన అనుభవాన్ని నేను ప్రత్యక్షంగా చూడటం జరిగింది. మీరు వ్యవసాయ శాఖ మంత్రిగా బాధ్యతలు స్వీకరించిన తరువాత ఈ దేశంలో ఏ రాష్ట్రం అవలంబించని పద్ధతులను మన గౌరవ ముఖ్యమంత్రిగారి ఆధ్వర్యంలో వారి ఆశయాలకు అనుగుణంగా వ్యయసాయ శాఖ మంత్రిగా మీరు చూపించిన ఆదరణ కేవలం మన రాష్ట్రానికే కాకుండా ఈ దేశానికే ఆదర్శంగా నిలిచారని తెలియజేస్తున్నాను. ఇందాక కేటీఆర్ గారు చెప్పినట్లుగా మీరు మంత్రిగా ఉన్నప్పుడు సభ్యులు ప్రస్తావించిన విషయాలను బుక్లో నోట్ చేసుకొని సమస్యలను పరిష్కారం చేయడానికి ప్రయత్నించేవారు. ప్రస్తుత పరిస్థితులలో ఉన్న నాయకులు కేవలం హంగూ, ఆర్బాలతో అసలు విషయాలను పక్కదారి పట్టించే ప్రయత్నం చేస్తుంటారు. అందుకే మన గౌరవ ముఖ్యమంత్రిగారు ప్రతి సందర్భంలో ఎంత ఎదిగినా ఒదిగి ఉండాలని చెబుతుంటారు. దానికి స్పష్టమైన నిదర్శనం మీరే అని ఈ సందర్భంగా తెలియజేస్తున్నాను.

గౌరవ ముఖ్యమంత్రిగారు మాట్లాడేటప్పుడు అనేక సందర్భాలలో మిమ్మల్ని లక్ష్యీ పుత్రుడు అని సంభోదించడం వలన ఈ రాష్ట్ర ప్రజలకు కూడా పోచారం శ్రీనివాస్ రెడ్డి అంటే లక్ష్యీ పుత్రుడనే నానుడి ఉన్నది. ఎందుకంటే వ్యవసాయ రంగంలో రైతులు గత 70 సంవత్సరాలుగా పడుతున్న ఇబ్బందులను తొలగించాలనే ముఖ్యమంత్రి గారి కోరికను వ్యవసాయ శాఖ మంత్రిగా మీరు ముందుకు తీసుకెళ్లడం వలన వచ్చిన ఫలితాలను కూడా మనం ప్రత్యక్షంగా చూశాము. కాబట్టి ఇప్పుడు కూడా ఈ శాసనసభకు సభాపతిగా ఎన్నికైన సందర్భంలో శాసనసభకు మంచి హుందాతనాన్ని తీసుకరావడమే కాకుండా భారతదేశ రాజకీయాలలో మన శాసనసభ ఆదర్శంగా నిలిచే విధంగా మీరు పనిచేస్తారనే పూర్తి నమ్మకం, విశ్వాసం ఉన్నదని తెలియజేసుకుంటూ సెలవు తీసుకుంటున్నాను.

శ్రీ కొప్పుల ఈశ్వర్ (ధర్మపురి):- అధ్యక్షా, తెలంగాణ రాష్ట్ర రెండవ శాసనసభకు తమరు సభాపతిగా ఎన్నికైనందున నా హృదయపూర్వకమైన ధన్యవాదాలు తెలియజేస్తూ, మీ ఎన్నికకు పూర్తి స్థాయిలో సహకరించిన గౌరవ ముఖ్యమంత్రి గారికి, ప్రతిపక్ష నాయకులందరికీ కృతజ్ఞతలు తెలియజేస్తున్నాను. మీరు 40 సంవత్సరాలు ప్రజా జీవితంలో అనేక ఒడిదుడుకులను దాటుకుంటూ, ఎన్నో విజయాలను సాధించుకుంటూ వచ్చారు. వెంటబంటుగా ఒక సాసైటీ అధ్యక్షులుగా ఎన్నికైనప్పటినుంచే రైతుల సమస్యల పరిష్కారం కోసం ప్రయత్నించే తరుణంలో 1994 సంవత్సరంలో శాసనసభ్యులుగా ఎన్నికై వరుసగా 6 పర్యాయాలుగా శాసన సభ్యుడిగా ఎన్నిక కావడంతోబాటు జిల్లా సాసైటీ అధ్యక్షులుగా, తెలుగుదేశం పార్టీ ప్రభుత్వంలో మంత్రిగా అనేక శాఖలు నిర్వహించినప్పుడు ప్రజల సమస్యల పరిష్కారాల గురించి ఒక గొప్ప పాత్ర పోషించినటువంటి అపూర్వమైన అనుభవం కలిగిన మీరు ఈ తెలంగాణ రాష్ట్ర రెండవ శాసనసభ సభాపతిగా ఎన్నిక కావడం చాలా సంతోషం. తెలంగాణ రాష్ట్ర ఏర్పాటు ఉద్యమం జరుగుతున్నప్పుడు మీరు తెలుగుదేశం పార్టీలో శాసనసభ్యుడిగా ఉండిమీ పదవికి రాజీనామా చేశారు. మీరు విద్యార్థి దశలో కూడా విద్యార్థి నాయకుడిగా తెలంగాణ రాష్ట్ర ఏర్పాటు కోసం ఉద్యమించిన విషయాన్ని మర్చిపోలేదనే ఉద్దేశంతో ఆనాడు మీరు మీ శాసనసభ సభ్యత్వానికి, పార్టీ సభ్యత్వానికి రాజీనామా చేశారు. ఆనాడు తెలుగుదేశం పార్టీలో తెలంగాణ ప్రాంతానికి సంబంధించిన శాసనసభ్యులు చాలా మంది ఉన్నప్పటికీ మీ మాదిరిగా ముందుకొచ్చి వారి పదవులకు రాజీనామా చేయడం చాలా తక్కువ. మీ ప్రజా జీవితం ఇంత గొప్పగా ఉండటానికి మీ పట్టుదల అని అర్థమవుతున్నది. తెలుగుదేశం పార్టీ శాసనసభ్యుడిగా రాజీనామా చేసిన తరువాత వచ్చిన ఉప ఎన్నికలలో మన గౌరవ ముఖ్యమంత్రి కేసీఆర్ గారు నన్ను మీ ప్రాంతానికి ఇంఛార్జ్ గా పంపిన సందర్భంలో అక్కడి ప్రజలను కలిసినప్పుడు ప్రతి ఒక్కరూ

పోచారం శ్రీనివాస్ రెడ్డిగారు మా ఇంట్లో మనిషి అనే భావంతో మాట్లాడిన పద్ధతి చూసి నేను ఆశ్చర్యపోయాను. ఎందుకంటే ఆ ప్రాంతంలో ఎక్కువ వరకు ఆంధ్ర ప్రాంతం నుంచి వచ్చి సెటిల్ అయినవారే ఉంటారు.

తెలంగాణ రాష్ట్రాన్ని సాధించుకొని మొట్టమొదటి సారిగా మన ప్రభుత్వం ఏర్పాటైన తరువాత గౌరవ ముఖ్యమంత్రి గారి ఆధ్వర్యంలో వ్యవసాయ శాఖ మంత్రిగా బాధ్యతలు చేపట్టిన తరువాత దాదాపుగా 60 సంవత్సరాలుగా భంగపడిన తెలంగాణ ప్రాంతాన్ని మరీ ముఖ్యంగా రైతాంగాన్ని ఆదుకోవాలనే ఉద్దేశంతో అనేక సమస్యలకు శాశ్వత పరిష్కారం లభించింది. ఇటువంటి పరిస్థితులలో మళ్ళీ మీరు ఈ రెండవ శాసనసభలో రాజ్యాంగ పరిరక్షణలో భాగమైన సభాపతి స్థానాన్ని అధిరోహించడం చాలా సంతోషదాయకం. తెలంగాణ ఉద్యమ సమయంలో గానీ తెలంగాణ రాష్ట్రం ఏర్పాటైన తరువాత మొదటి కేబినెట్ లో వ్యవసాయ శాఖా మంత్రిగా గానీ నిరంతరం సమస్యల పరిష్కారానికి కృషి చేసిన వ్యక్తిగా పేరు సంపాదించుకోవడమే కాకుండా పార్టీలో కూడా పెద్ద వయసు కలిగిన వ్యక్తిగా ఉండి కూడా మీరు మీ బాధ్యతలను నిర్వర్తించారు.

12.30 అదేవిధంగా అంతపెద్ద వయస్సులో ప్రభుత్వంలోనే ము. కాకుండా పార్టీకి చేసిన సేవలను కూడా ఇంతకుముందు గౌరవ సభ్యులు శ్రీ వి. శ్రీనివాస్ గౌడ్ గారు తెలియజేయడం జరిగింది. క్రితం సభ జరుగుతున్న సందర్భంలో కూడా మీ ఆరోగ్యం బాగా లేకున్నా కూడా మీరు ఇక్కడకు వచ్చి కూర్చోవడం నేను గమనించడం జరిగింది. మీ ఆరోగ్యం బాగా లేదు, మీరు రెస్ట్ తీసుకోండని, గౌరవ ముఖ్యమంత్రి గారు స్వయంగా చెప్పినా కూడా మీరు సభకు రావడం జరిగింది. అంటే, మీకు మీ పదవిపై ఉన్నటువంటి బాధ్యత, కమిట్ మెంట్ కి అదొక నిదర్శనం. ఆరోజు మీ ఆరోగ్యం బాగా లేకపోయినా అన్ని కిలోమీటర్లు ట్రాక్టర్ నడుపుకొంటూ రావడం అనేది ఉద్యమ స్ఫూర్తికి ఒక తార్కాణంగా మనం భావించవచ్చని ఈ సందర్భంగా తమరికి తెలియజేస్తున్నాను. అదేవిధంగా మీకున్నటువంటి

సంపూర్ణమైనటువంటి అనుభవాన్ని ప్రజానీకం తప్పనిసరిగా అలవర్చుకోవలసిన అవసరముందని తెలియజేస్తూ, తమరు ఉన్నతమైనటువంటి స్థానానికి ఎన్నికైనందుకు ఎంతో సంతోషాన్ని వ్యక్తం చేస్తూ నా ఈ ప్రసంగాన్ని ముగిస్తున్నాను.

శ్రీ గాదరి కిషోర్ కుమార్ (తుంగతుర్తి) :- అధ్యక్షా, తెలంగాణ రాష్ట్ర రెండవ శాసనసభకు మీరు సభాపతిగా ఎన్నికైనటువంటి ఈ శుభ సందర్భంగా, ఈ ఎన్నికకు సహకరించినటువంటి గౌరవ ముఖ్యమంత్రివర్యులకు, ప్రతిపక్ష నాయకులకు నా హృదయపూర్వక అభినందనలు తెలియజేస్తున్నాను.

నిజామాబాద్ జిల్లా ముద్దుబిడ్డ, నిఖార్సయినటువంటి రైతుబిడ్డ, 70 వసంతాలతో మూర్తీభవించిన వ్యక్తిత్వానికి నిదర్శనంగా నిలబడినటువంటి మీ 40 సంవత్సరాల రాజకీయ వ్యక్తిత్వం, విలక్షణంగా ముందుకు వచ్చినటువంటి నేపథ్యం. నాలాంటి యువ శాసనసభ్యులకు ఆదర్శంగా ఉంటుందని అనడంలో ఎలాంటి సందేహం లేదని తెలియజేస్తున్నాను.

గౌరవ ముఖ్యమంత్రి గారు ఒక మంచి అవకాశాన్ని, మీకు కానుకగా ఇచ్చినటువంటి ఒక గొప్ప బిరుదు లక్ష్మీ పుత్రుడు. మిమ్మల్ని మేమందరం కూడా అదేవిధంగా చూస్తాం. ఈరోజు తమరు శాసనసభాపతిగా ఆ కుర్చీలో కూర్చుంటే నిండుగా, ఒక హుందాతనంగా కనిపిస్తుందని తెలియజేస్తున్నాను. ఒక పల్లె వాతావరణాన్ని, ఒక పల్లె సంప్రదాయాన్ని తీసుకువచ్చి మనం చెప్పకునేటువంటి రైతే రాజు అనే మాటకు కట్టుబడి దానిని నిలబెట్టే విధంగా ఈరోజు రైతే వచ్చి రాజు లాగా కుర్చీలో కూర్చోని ఈ శాసనసభను నడిపించేటువంటి అవకాశం తమరికి దొరికిందనేటువంటి విషయాన్ని తెలియజేస్తున్నాను.

కొన్ని సందర్భాలలో మీతో కలిసి పనిచేసే అవకాశం మాకు కలిగింది. కేసిఆర్ గారు ప్రవేశపెట్టినటువంటి టీఆర్ఎస్ పార్టీకి సంబంధించిన శిక్షణా తరగతులలో కూడా నన్ను మరియు రిటైర్డ్ ఐఏఎస్ అధికారి అయినటువంటి శ్రీ రమణాచారిని ఇద్దరిని కూడా మీ నియోజకవర్గ అధ్యక్షుడిగా పంపించినప్పుడు, మీ కుమారుని వయస్సుకంటే

చిన్న వయస్సు కలిగినటువంటి నన్ను గౌరవించి అధ్యక్షుడిగా నిలబెట్టి దాదాపు గంటన్నర సేపు ఓపిగ్గా కూర్చోని సమావేశాన్ని నిర్వహించే అవకాశం కల్పించారు. ఆ తరువాత కూడా ఉద్యమ నాయకుడిగా నీకు మంచి భవిష్యత్తు ఉంది, నా బిడ్డలాంటి వాడివి నీవు అని ఆశీర్వాదించినందుకు నేను ఇక్కడి వరకు వచ్చిన నేపథ్యాన్ని ఒకసారి గుర్తు చేసుకుంటున్నాను.

అదేవిధంగా ఉద్యమ స్ఫూర్తిని కలిగించేటువంటి సందర్భం వచ్చినప్పుడు దక్షిణ తెలంగాణ ప్రాంతంలో ఒక మంచి మీటింగ్ను ఏర్పాటు చేసుకోవాల్సిన సందర్భం వస్తే సూర్యాపేట వేదికగా సమరభేరి కార్యక్రమాన్ని నిర్వహించాలని ఆరోజు ఉద్యమ రథసారథి అయిన పెద్దలు కేసిఆర్ గారు నిర్ణయిస్తే, ఆ సమావేశానికి మిమ్మల్ని ఇన్‌ఛార్జ్గా పెన్‌పహాడ్ మండలానికి పంపించిన సందర్భంలో వారం రోజులు శ్రీ జి.జగదీష్ రెడ్డి గారి ఇంట్లోనే మనమిద్దరం ఉండి మండలం మొత్తం ఒక కార్యకర్తలాగా ప్రతి గ్రామానికి తిరిగి ఆ సమావేశాన్ని విజయవంతం చేయడంలో మీరు పోషించినటువంటి పాత్ర నిజంగా కూడా మా అందరికీ ఆదర్శవంతంగా ఉంటుంది. మీరు ఇంజనీరింగ్ విద్యను మధ్యలో ఆపివేసి వచ్చిన నేపథ్యం, రాజకీయంగా మీరు వచ్చినటువంటి నేపథ్యం. నిజాం షుగర్ ఫ్యాక్టరీని ప్రైవేటీకరణ చేస్తామని చెప్పిన సందర్భంలో ఆరోజు మీరు ప్రభుత్వంలో మంత్రిగా ఉండి కూడా చెరకు రైతుల పక్షాన గట్టిగా మాట్లాడినటువంటి సందర్భం. మనం ఎక్కడ ఉన్నా కూడా నిజాయితీగా ఉండాలి, ఎక్కడ అన్యాయం జరిగినా ప్రశ్నించాలనే వ్యక్తిత్వం తమరి సొంతం.

ఈమధ్య కాలంలో మీకు మోకాలు శస్త్ర చికిత్స జరిగి ఇంట్లో విశ్రాంతి తీసుకుంటున్న సందర్భంలో నేను తమరి ఇంటికి వచ్చినప్పుడు ఇన్‌ఫెక్షన్స్ వస్తున్నాయని, ఎవరూ కలవడానికి వీలులేదని చెప్పినప్పటికీ, అవకాశం ఉంటే ఒకసారి మాట్లాడిపోతానని పైకి వచ్చేసరికి పైన ఇరవై మంది ఉన్నారు. క్రింద అంతా ఇన్‌ఫెక్షన్స్ వస్తాయని ఎవరినీ పైకి రానీయడం లేదు, ఇక్కడ చూస్తే ఇరవై మంది ఉన్నారు ఏమిటన్నా అని నేను అడిగితే, నేను ఇక్కడ కాళ్ళతోని పనిచేసేది ఏమి లేదు

కదా, కేవలం కళ్ళతోని, మనసుతోనే పని చేయాలి కదా అని అక్కడ తమరు రెవ్యూలు నిర్వహిస్తున్నారు. ఒకవేళ ఇన్‌ఫెక్షన్ వస్తుందని నేను పని చేయడం మానేస్తే వ్యవస్థలో ఇన్‌ఫెక్షన్ ప్రారంభమవుతుందని తమరు చెప్పిన సందర్భం. ఒక అవగాహనతో ఉన్నానని గౌరవ ముఖ్యమంత్రి గారు నాకు ఒక గొప్ప అవకాశాన్ని ఇచ్చారు. వారిచ్చిన అవకాశాన్ని నేను ఒక హోదాలాగా ఫీల్ కావద్దు, బాధ్యతలాగా ముందుకు తీసుకుపోయే ప్రయత్నం చేయాలి తప్పితే, ఇది హోదా అనుకొని మనకు అహంకారం పెరిగితే మనకు ఆరోజే సతనం ప్రారంభమవుతుందని చెప్పి మీరు నాకు చెప్పినటువంటి మాట ఇప్పటికీ నా చెవిలో మారుమ్రోగుతుందనే విషయాన్ని తెలియజేస్తున్నాను.

ఇప్పుడే గౌరవ ముఖ్యమంత్రి గారు మాట్లాడుతూ, పోచారం అనేది ఒక గ్రామం మీ ఇంటి పేరు కాదని చెప్పినట్లుగా, అందుకే ఆ పోచారం అనే గ్రామ వాస్తవ్యులు మీమీద ఉన్నటువంటి వాత్సల్యంతోని ఈరోజు వరకు కూడా 35 సంవత్సరాలుగా ఆ గ్రామానికి సర్పంచ్‌ని ఏకగ్రీవం చేస్తూ మీకు కానుకగా ఇస్తున్నారంటే ఆ గ్రామానికి - మీకున్నటువంటి అనుబంధం ఏవిధంగా ఉందో అర్థం చేసుకోవచ్చు. ఈరోజు జరుగుతున్న ఎన్నికల్లో కూడా అదే పరిస్థితి కనిపిస్తోంది.

రైతాంగానికి సంబంధించిన సమస్యలపట్ల మంచి అవగాహనతో మీరు ముందుకు సాగగలుగుతారనే నమ్మకంతోని కేసిఆర్ గారు చాలా గొప్ప ప్రాజెక్ట్ ఇచ్చినప్పుడు దానిని ఏవిధంగానైతే నెరవేర్చి ముందుకు సాగారో, ఈరోజు అదే సందర్భంలో రెండవ శాసనసభకు సభాపతిగా మిమ్మల్ని ఎన్నుకొని దేశానికే గర్వకారణంగా, ఆదర్శంగా ఉండేవిధంగా ఈసభను కూడా తీర్చిదిద్ది ముందుకు తీసుకుపోతారనే అవకాశాన్ని మీరు తీసుకొని ముందుకు సాగాలని చెప్పి నేను ఆకాంక్షిస్తున్నాను.

ఇందాక గౌరవ సభ్యులు శ్రీ తారక రామారావు గారు చెప్పినట్లు రాత్రి ఒకటిన్నర ప్రాంతంలో కూడా మీ సమాధానం కోసం ఆరోజు ఉన్నటువంటి పరిస్థితి. వాస్తవానికి సభలో మేము ఒక ఆయుధాన్ని కోల్పోయినట్లే. వాస్తవానికి, గౌరవ ముఖ్యమంత్రి గారు గతంలో మాట్లాడుతూ, ఈ సభను ఇక్కడి

వరకు ముగిద్దామా? లేదా మా పోచారం గారితో మాట్లాడించమంటారా, ఆలోచించుకోమని ప్రతిపక్ష నాయకులతో మాట్లాడేటటువంటి ఒక ఆయుధం లాగా గతంలో మీరు ఇక్కడ ఉండేవారు. ఈరోజు ప్రభుత్వం ఆ ఆయుధం కోల్పోయినటువంటి పరిస్థితి. అయినా ఫరవాలేదు, మీరు అంతకంటే గొప్ప స్థానంలో ఉన్నారు కాబట్టి, అందరికీకూడా గర్వకారణంగా, సంతోషంగా ఉందని తెలియజేస్తూ మరొక్కనూరు మీకు శుభాకాంక్షలు, మీకు సహకరించినటువంటి ముఖ్యమంత్రి గారికి ధన్యవాదాలు తెలియజేస్తూ సెలవు తీసుకుంటున్నాను. జై తెలంగాణ.

శ్రీ బీగాల గణేష్ (నిజామాబాద్ - అర్బన్):- రెండవ తెలంగాణ శాసనసభ అధ్యక్షుడిగా మీరు ఎన్నుకోబడినందుకు మిమ్మల్ని మనస్ఫూర్తిగా అభినందిస్తూ, గౌరవ ముఖ్యమంత్రి గారికి ధన్యవాదాలు తెలియజేస్తున్నాను. అధ్యక్షా, మనకు ఉన్నటువంటి అనుభవాన్ని, అనుబంధాన్ని ఒకసారి గుర్తు చేయాలనుకుంటున్నాను. మీరు, మా నాన్నగారు కలిసి చదువుకున్నారు. నేను రాజకీయాల్లోకి రాకముందు నుండే మిమ్మల్ని నేను ప్రేమగా 'కాకా' అని పిలుచుకుండేడి వాడిని. మా కుటుంబంలో జరిగేటువంటి అన్ని శుభకార్యాలకు మీరు అక్కడికి రావడం, నిజామాబాద్ నగర ఎమ్మెల్యేగా నేను ఎన్నుకోబడిన తరువాత, నా నియోజకవర్గం జిల్లా కేంద్రంలో ఉంటుంది కాబట్టి, ప్రతి కార్యక్రమానికి జిల్లా మంత్రిగా తమరు రావడం. గొప్ప విషయం ఏమిటంటే, ఎవరైనా ఒక ప్రశ్న అడిగినప్పుడు ఒక విద్యార్థిగా ఆ ప్రశ్నను నోట్ చేసుకోవడం, ఒక గురువుగా సమాధానం ఇస్తూ అర్థం అయ్యే విధంగా, అర్థం అయ్యేవరకు సమాధానం ఇచ్చేటటువంటి గొప్ప పేరు తెచ్చుకున్న వారు తమరు.

మీలో గొప్ప విషయం ఏమిటంటే, నిజామాబాద్ జిల్లా మొత్తం ఎన్ని ఎకరాలు ఉంటుంది? అందులో ఎంతమంది రైతులుంటారు? ఎంతమందికి రైతుబంధు పథకం వర్తిస్తుందని ఎవరైనా అడిగితే యాభైవేల పైచిలుకు అనో, అరవై వేల పైచిలుకు అనే సమాధానం వస్తుంది. కానీ మీదగ్గర మాత్రం 50,635 ఎకరాలు, 70,433 మంది

రైతులు అనే సమాధానం వస్తుంది. అదేవిధంగా నిజామాబాద్ జిల్లాలో అన్ని పార్టీలలో కూడా సుదీర్ఘ కాలంగా అధ్యక్షుడిగా పని చేసినటువంటి అనుభవం మీకు తప్ప, మరొక్కరికి లేదు. ప్రతి నియోజకవర్గంలో, ప్రతి మండలంలో ప్రతి ఒక్కరిని పేర్లు పెట్టి పిలిచే పరిస్థితి ఉంది. ఎక్కడెక్కడా ఏమేమి పరిస్థితులున్నాయి, ఎవరెవరికి ఏమేమి కావాలనేది మీకు తెలుసు.

అదేవిధంగా మామూలుగా ఎవరికైనా ఏదైనా హోదా వస్తే ప్రకృతిని మరచిపోయే పరిస్థితి, పట్టించుకోనటువంటి పరిస్థితి ఉంటుంది. నేను మీ కొడుకులాంటివాడిని. అయినా, మీరు నిజామాబాద్ కి ఏ కార్యక్రమానికి వచ్చినా, మీరు నన్ను కూడా గౌరవించి రెండు రోజుల ముందే గణేష్ ఈ కార్యక్రమం మీకు గుర్తుంది కదా అని, ఒకరోజు ముందు నేను వస్తున్నానని, హైదరాబాద్ నుండి బయలుదేరగానే నేను కారులో ఎక్కాను అని, రామాయణంపేటకు వచ్చాను, కామారెడ్డికి వచ్చాను, నిజామాబాద్ లో ప్రవేశించాను, ఆర్ అండ్ బి గెస్ట్ హౌజ్ కు వచ్చాను అని ఫోన్ చేసేవారు. మీరు మంత్రి పదవిలో ఉన్నా కూడా ఇంత గొప్పగా మాకు ఎప్పటికప్పుడు స్వయంగా మీరే మాతో మాట్లాడుతూ, అన్ని కార్యక్రమాలను స్వయంగా దగ్గరుండి నడిపించి మాకు చాలా అనుభవాన్ని ఇచ్చారు. అలాగే ఇంతే హుందాతనంతో శాసనసభను కూడా నడిపిస్తారని అనడంలో ఎలాంటి సందేహం లేదు. మరొక్కసారి మిమ్మల్ని మనస్ఫూర్తిగా అభినందిస్తూ గౌరవ ముఖ్యమంత్రి గారికి ధన్యవాదాలు తెలుపుకుంటూ ముగిస్తున్నాను. జై తెలంగాణ.

12.40 | శ్రీ పువ్వాడ అజయ్ కుమార్ (ఖమ్మం) :- అధ్యక్షా, మ.

తెలంగాణ రాష్ట్ర రెండవ శాసన సభకు సభాపతిగా తమరు ఏకగ్రీవంగా ఎన్నికైనందుకు నేను మనస్ఫూర్తిగా శుభాకాంక్షలు తెలుపుకుంటున్నాను. తమరి ఎన్నిక తెలంగాణ రాష్ట్ర శాసనసభ చరిత్రలో ఒక గొప్ప సంఘటనగా నేను భావిస్తున్నాను. ఒక మంచి సాంప్రదాయానికి నాంది పలికిన మన ప్రీయతమ ముఖ్యమంత్రి శ్రీ కె. చంద్రశేఖర రావుగారికి మరియు ప్రతిపక్షపార్టీలకు నా హృదయపూర్వక ధన్యవాదాలు తెలుపుకుంటున్నాను.

మొట్టమొదటిసారి తమరిని ఆకుపచ్చ కండువాకి బదులు, ఒక తెల్ల కండువా కప్పుకుని ఉండడం చూస్తున్నాను. మన కేసిఆర్ గారు తమరిని ఎప్పుడూ లక్ష్మీపుత్రుడు అని పిలుస్తుంటారు. అంటే వారి దృష్టిలో ప్రతి రైతు కూడా ఆ విధంగా లక్ష్మీపుత్రుడు అవ్వాలని. కాబట్టి తమరి ఆధ్వర్యంలో వ్యవసాయ శాఖ మంత్రిగా ప్రతి రైతుకు న్యాయం జరిగి, ఆ బిరుదుని ప్రతి రైతుకి కల్పించిన కేసిఆర్ గారికి నా ధన్యవాదాలు తెలుపుకుంటున్నాను. అధ్యక్షా, రైతుబంధు, రైతు బీమా వంటి కార్యక్రమాల వలన వ్యవసాయం దండగ అనే స్థితి నుండి వ్యవసాయం అంటే పండగ అనే స్థితికి మీ ద్వారా మంచి కార్యక్రమాలు అమలు జరుపుతూ, ఈ రాష్ట్రాన్ని ఆకుపచ్చ తెలంగాణగా మార్చాలని మా ముఖ్యమంత్రి శ్రీ కేసిఆర్ గారు ఆకాంక్షించిన ప్రతి కార్యక్రమాన్ని కూడా మీరు విజయవంతం చేశారు. అదే విధంగా ఈ రోజు సభాపతిగా కూడా మీరు మునుముందు మరిన్ని విజయాలు సాధించాలని మనస్ఫూర్తిగా కోరుకుంటున్నాను.

సంక్షోభంలో ఉన్న మా ఖమ్మం జిల్లా రైతాంగాన్ని ఆదుకొని, వారి ముఖాలలో చిరునవ్వులు పూయించాలని మన గౌరవ ముఖ్యమంత్రిగారు సీతారామ ప్రాజెక్టుకి అంకురార్పణ చేశారు. దానికి సంబంధించి అప్పటి మంత్రివర్యులు శ్రీ హర్షేరావు గారితో పాటు మీరు కూడా అందులో పాలుపంచుకున్నారు. రాబోయే రోజుల్లో ఈ సీతారామ ప్రాజెక్టు ద్వారా మా ఖమ్మం జిల్లాను మరింత ముందుకు తీసుకుపోయే క్రమంలో తమరు కూడా సభాపతిగా మాకు మాట్లాడే అవకాశం కల్పిస్తారని కోరుకుంటున్నాను.

అధ్యక్షా, ఒకసారి తమరు చాలా ఎమోషనల్ గా మాట్లాడుతూ, ఆనాడు తెలంగాణకు అనుకూలంగా మాట్లాడుతున్నప్పుడు తన తొడమీద గాయం అయ్యే విధంగా చరిచిన అధినేతకు చెప్పి చెళ్లుమనే విధంగా, ఎర్రబారే విధంగా ఈ రోజున తమరిని శాసన సభాపతిగా చూస్తున్నందుకు ప్రతి తెలంగాణ బిడ్డ కూడా గర్విస్తున్నది.

అందుకు ముఖ్యమంత్రిగారికి మరియు అన్ని రాజకీయ పక్షాలకు నా ధన్యవాదాలు తెలుపుకుంటున్నాను.

వ్యవసాయ శాఖ మంత్రిగా సభలో మీరు ప్రశ్నలకు సమాధానాలు చెబుతున్నప్పుడు నేను అర్థమయింది అని చెబితే, లేదు అజయ్, ఇంకా బర్రెలున్నాయి, గొర్రెలున్నాయి, చేపలున్నయ్, ఇంకా చెప్పాల్సింది చాలా ఉంది, నువ్వువినాల్సింది కూడా చాలా ఉంది అని తమరు చెప్పినప్పుడు, నిజంగా నేను మంత్రముగ్ధుడినయ్యాను. ఆ రకమైన కమిట్మెంట్ చాలా అరుదుగా ఉంటుంది. సాధారణంగా మంత్రులు ఎవరైనా సమాధానం క్లుప్తంగా చెప్పి, త్వరగా ముగించాలనుకుంటారు. కానీ, మీరు మాత్రం గొప్ప కమిట్మెంట్ తో అందరికీ స్ఫూర్తిదాయకంగా నిలిచారు. మీ ఆధ్వర్యంలో ఈ సభలో మరిన్ని మంచి సాంప్రదాయాలు నెలకొల్పబడతాయని, మరియు ఉన్న సాంప్రదాయాలు కూడా కొనసాగబడతాయని ఆశిస్తూ, సభని కొనసాగించడంలో స్ఫూర్తిదాయకంగా నిలవాలని ఆశిస్తూ, మరొక్కసారి తమకు నా శుభాకాంక్షలు తెలియజేసుకుంటూ, సెలవు తీసుకుంటున్నాను.

శ్రీ గంప గోవర్ధన్ (కామారెడ్డి) :- అధ్యక్షా, తెలంగాణ రాష్ట్రరెండవ శాసన సభాపతిగా తమరు ఈ రోజున ఏకగ్రీవంగా ఎన్నికైనందుకు నేను మనస్ఫూర్తిగా శుభాకాంక్షలు తెలియజేసుకుంటున్నాను. ఆనాడు 1987 సంవత్సరంలో నేను సింగిల్ విండో ఛైర్మన్ గా, తమరు జిల్లా సహకార బ్యాంకు ఛైర్మన్ గా ఉంటూ, ఆ రోజు నుండి ఈ రోజు వరకు తమతో కలిసి పని చేసే క్రమంలో ఈ రోజు ఇక్కడకు రావడం జరిగింది.

1987 నుండి 1990 వరకు మూడు సంవత్సరాల పాటు డిసిసిబి ఛైర్మన్ గా మీ పని తీరుని చూసి నేను ఎంతో నేర్చుకుని, స్ఫూర్తిని పొందానని ఈ సందర్భంగా తెలియజేసు కుంటున్నాను. రైతుల సంక్షేమం కొరకు మీరు ఎంతో తపన పడడం నేను స్వయంగా గమనించాను. అందువల్ల ప్రజల్లో తమకు ఎంతో మన్నన లభించిన విషయం నేను స్వయంగా గమనించాను. రైతులకు అందించే స్వల్ప కాలిక మరియు

దీర్ఘకాలిక రుణాల విషయంలో తమరు అందించిన స్ఫూర్తిని నేను ఎప్పటికీ మరిచిపోలేనని ఈ సందర్భంగా మనవి చేసుకుంటున్నాను. నిజామాబాద్ జిల్లా రైతాంగం కూడా ఈ విషయాన్ని ఎప్పటికీ గుర్తించుకుంటుందని కూడా తెలియజేసుకుంటున్నాను.

ఆనాడు నిజామాబాద్ జిల్లా రైతాంగం వేరుసెనగ విత్తనం దొరక్క, ఇబ్బందిపడుతున్న తరుణంలో, సహకార బ్యాంకు ఛైర్మన్ గా మీరే స్వయంగా అనంతపూర్ జిల్లాకు వెళ్లి, అక్కడి నుంచి వేరుసెనగ విత్తనాలు తెచ్చి, రైతాంగాన్ని కాపాడిన విషయం నిజామాబాద్ జిల్లా రైతులు ఎప్పటికీ మరిచిపోకుండా, మనసులో జ్ఞాపకం ఉంచుకుంటారు.

తమరు తెలుగు దేశం పార్టీకి నిజామాబాద్ జిల్లా అధ్యక్షుడిగా పని చేశారు. నేను కూడా 1987 నుండి 1994 వరకు మండల పార్టీ అధ్యక్షుడిగా ఉన్నప్పుడు మీ స్ఫూర్తితో ప్రజలతో మమేకమై, ఎన్నో విషయాలు నేర్చుకున్నాను. నా అదృష్టం కొద్ది, మీరు మొదటిసారిగా 1994లో ఎన్నిక కావడం, నేను కూడా అదే సమయంలో ఎమ్మెల్యేగా ఎన్నిక కావడం, నాటి నుండి నేటి వరకు, నా రాజకీయ ఎదుగుదలలో, అడుగుడుగునా, ప్రతి నిమిషం మీ తోడ్పాటుతో ముందుకు నడుస్తున్నాను.

మరొక ఆశ్చర్యకరమైన విషయం ఏమిటంటే తమరు 1998లో హౌజింగ్ మినిస్టర్ గా ఉన్నప్పుడు, ఉదయం గం.7.30కే శాంక్షన్ అయిన లిస్టు తీసుకుని, గ్రామంలోకి వచ్చి, లబ్ధిదారులతో సమావేశం కావడం, ఆ విషయం మాకు తెలియగానే మేము కూడా వచ్చి, మీతో జాయినయ్యాము. అంటే పనులు ఎంత వేగంగా జరుగుతున్నాయి, ప్రభుత్వ పథకాలు ప్రజలకు అందుతున్నాయో, లేదా తెలుసుకునే క్రమంలో తమరు ఎంత నిక్కచ్చిగా పనిచేస్తారో చెప్పడానికి ఇది ఒక చిన్న ఉదాహరణ. ఒక రాష్ట్ర మంత్రిగా ఉదయం ఏడున్నరకే గ్రామానికి వచ్చి, ఆక్స్ మెట్ తనిఖీలు చేసిన గొప్ప చరిత్ర తమరిది. ఈ విధంగా తమరిని స్ఫూర్తిగా తీసుకుని, మేము ఈ శాసన సభకు ఎన్నిక కావడం జరిగిందని చెప్పడంలో అతిశయోక్తి లేదని గుర్తు చేస్తున్నాను.

ఆనాడు తెలంగాణ ఉద్యమం పెద్ద ఎత్తున జరుగుతుంటే తమరు నాతో చెప్పారు- తమ్ముడా, తప్పదు, మనం తెలుగుదేశం పార్టీ ఎమ్మెల్యేలుగా రాజీనామా చేయాలని చెప్పగానే నేను కూడా మీతో పాటు పదవికి రాజీనామా చేసి, మరల కేసిఆర్ గారి నాయకత్వంలో ఉప ఎన్నికల్లో పోటీ చేసి, గెలవడం జరిగింది. మీ స్ఫూర్తితో నేను ఐదుసార్లు శాసనసభకు ఎన్నిక కావడం జరిగిందని ఈ సందర్భంగా మనవి చేసుకుంటున్నాను.

2014 నుండి 2018 వరకు నాలుగున్నర సంవత్సరాల కాలంలో తమరు వ్యవసాయ శాఖ మంత్రిగా ఉంటూ, అధికారులతో సమీక్షా సమావేశాలు జరుపుతూ, గ్రామీణ ప్రాంతాలలో పర్యటిస్తూ, ప్రజలతో మమేకం కావడాన్ని మేము స్ఫూర్తిగా తీసుకుంటూ, కష్టపడి ప్రజలకు సంక్షేమ పథకాలు అందజేయడానికి కృషి చేసే విషయంలో కూడా తమరు మాకు చాలా నేర్పించారు. నేను దీనిని ఒక అదృష్టంగా భావిస్తున్నాను. గౌరవ ముఖ్యమంత్రి శ్రీ కేసిఆర్ గారి నాయకత్వంలో దేశంలో మన రాష్ట్రానికి వ్యవసాయానికి తమరు ఏ విధంగా పేరుప్రఖ్యాతులు తీసుకువచ్చారో, అదే విధంగా ఈ సభాపతిగా దేశం మొత్తం మీద తెలంగాణ రాష్ట్రానికి వన్నె తెచ్చే విధంగా, ఆదర్శవంతమైన సభాపతిగా తమరు కీర్తి గడించాలని కోరుకుంటూ, మరొక్కసారి మన స్ఫూర్తిగా మీకు శుభాకాంక్షలు తెలియజేసుకుంటూ, సెలవు తీసుకుంటున్నాను.

12.50 | శ్రీ హన్మంతపిండి (జక్కల్) :- నా రాజకీయ గురువు మ. అయినటువంటి మీరు తెలంగాణ రాష్ట్ర రెండవ శాసనసభకు సభాపతిగా ఎన్నికైనందుకు మనస్ఫూర్తిగా శుభాకాంక్షలు తెలియజేస్తున్నాను. నా రాజకీయ గురువుగారికి ఇంతటి అత్యున్నత స్థానం కల్పించినటువంటి గౌరవ ముఖ్యమంత్రి కె.సి.ఆర్. గారికి శిరస్సు వంచి ధన్యవాదాలు తెలియజేస్తున్నాను. చాలా సంతోషంగా ఉంది. నా రాజకీయ ప్రవేశానికి మీరే నాంది. ప్రజల పట్ల, రైతుల పట్ల మీకు ఉన్న చిత్తశుద్ధి, క్రమశిక్షణ చూసి, గురువుగారికి తగ్గ శిష్యునిగా నేను కూడా పేరు తెచ్చుకోవాలనే ఉద్దేశంతో,

మీ ఆశీర్వాదంతో జుక్కల్ నియోజకవర్గంలో వరుసగా మూడుసార్లు ఎమ్మెల్యేగా గెలవడం జరిగిందంటే మీరు నా రాజకీయ ప్రవేశానికి చూపించిన దారి మూలంగానే అని తెలియజేస్తున్నాను.

అదే విధంగా మీకు రైతుల పట్ల, శిష్యునిపట్ల ఉన్న ప్రేమకు నిదర్శనంగా ఒక స్త్రీము గురించి చెప్పుకోవాలి. నిజాంసాగర్, పిట్లం, పెద్దకోడవ్గల్, బిచ్చంద మండలాల్లో ఉన్నటువంటి 50 గ్రామాలకు సంబంధించి 40వేల ఎకరాల ఆయకట్టుకు సాగునీరు అందించేటటువంటి నాగమడుగు లిఫ్ట్ ఇరిగేషన్ స్త్రీము గురించి గత టర్మ్లో మీరు నాకు చూపించినటువంటి దిశ, నిర్దేశం వల్ల, గౌరవ ముఖ్యమంత్రి కె.సి.ఆర్. గారి ఆశీర్వాదంతో ఆ ప్రాజెక్టుకు 476 కోట్ల రూపాయలు మంజూరు అయ్యాయి. నా శిష్యుడు మళ్ళీ అసెంబ్లీలో అడుగు పెట్టాలని నా కోసం మీరు పడిన తపన వలన నాగమల్లి లిఫ్ట్ ఇరిగేషన్ స్త్రీము పూర్తయ్యింది. ఈ లిఫ్ట్ ఇరిగేషన్ అన్ని విధాలుగా ఉపయోగపడుతుందని, ఎల్లప్పుడూ మీరు నన్ను వెన్ను తట్టి ముందుకు నడిపించిన తీరు నిజంగానే అభినందనీయం.

మా కుటుంబ సభ్యులు, మా జుక్కల్ నియోజకవర్గ ప్రజలు కూడా చాలా సంతోషంగా ఉన్నారు. ఎందుకంటే ప్రక్క నియోజక వర్గానికి చెందిన మీరు, మా నియోజకవర్గానికి ఒక పెద్ద దిక్కుగా ఎల్లప్పుడూ ఏ ఆపద వచ్చినా ఆదుకున్నటువంటి ఆత్మ బంధువు మీరు. “నిన్న మా ముగ్గురు కొడుకులతో డైనింగ్ టేబుల్ వద్ద కూర్చుని మాట్లాడుకుంటూ, సోచారం తాత ఆ కుర్చీలో కూర్చోవడం వలన కుర్చీకే వన్నె తెచ్చే విధంగా ఉంటుంది డాడీ అని మా పిల్లలు అంటుంటే, నిజంగానే నాకు ఎంతో ఆనందంగా అనిపించింది.” మా ముఖ్యమంత్రిగారు ఏ పదవికి ఏ వ్యక్తి సరైనవారో ఆచి తూచి ఆలోచించి నిర్ణయం తీసుకుని మన తాతకు ఆ కుర్చీలో కూర్చోపెట్టడం జరిగిందని మా పిల్లలకు చెప్పాను. నా రాజకీయ గురువును అత్యున్నతమైన స్థానంలో కూర్చోపెట్టినందుకు ముఖ్యమంత్రి కేసిఆర్ గారికి మరోసారి మనస్ఫూర్తిగా ధన్యవాదాలు తెలియజేస్తూ, సెలవు తీసుకుంటున్నాను. జై తెలంగాణ.

శ్రీ జాజుల నురేందర్ (ఎల్లారెడ్డి):- నమస్కారం అధ్యక్షా, నేను తొలిసారి శాసనసభలో అడుగుపెట్టగానే స్పీకర్ గారి గురించి మాట్లాడే అవకాశం కల్పించినందుకు ఆ భగవంతునికి ధన్యవాదాలు తెలియజేస్తున్నాను. నిజామాబాద్ జిల్లా వాసిగా మీకు అభినందనలు తెలియజేస్తున్నందుకు నాకు చాలా గర్వంగా ఉంది. మీతో నాకు ఒక కొడుకుకు, తండ్రికి ఉన్న సంబంధం ఉంది. నేను రాజకీయంగా సభలో అడుగు పెట్టడానికి స్ఫూర్తి మీరు. చాలా సందర్భాల్లో మిమ్మల్ని ఆదర్శంగా తీసుకుని ప్రజలతో మమేకం కావడం జరిగింది. రాష్ట్రానికి ముఖ్యమంత్రిగా కె.సి.ఆర్.గారు, సభాపతిగా మీరు ఎన్నికైనందుకు ధన్యవాదాలు తెలియజేస్తున్నాను. గత పది సంవత్సరాల నుండి చాలా సార్లు మీతో కలిసి పని చేశాము. నాకు ముగ్గురు కొడుకులు కాదు, నలుగురు కొడుకులు అని ఎన్నోసార్లు చెప్పిన విషయం నేను జీవితంలో మర్చిపోలేను. నేను శాసన సభ్యునిగా ఎన్నిక కావాలని చెప్పి, అభ్యర్థిగా నేను ఉన్నప్పటికీ మీరు నాకన్నా ముందే ఉదయం ఏడు గంటలకే ప్రచారం చేయడం మొదలు పెట్టేవారు. అత్యున్నత పదవికి ఎన్నిక కావడం చాలా అభినందనీయం, సంతోషం. నాకు తెలిసినంత వరకు మీరు ఏ పదవిలో ఉన్నా విపక్షం, ప్రతిపక్షం అని లేకుండా అందరికీ ఆదర్శంగా నిలిచేవారు. ప్రతిపక్షంలో ఉన్న కాంగ్రెస్ పార్టీవారు ప్రజల సమస్యలు సభ దృష్టికి తీసుకువచ్చినప్పుడు, సూచనలు చేసినప్పుడు మీరు ప్రభుత్వంతో గొంతు కలిపే ప్రయత్నం చేస్తారని, ఈ సభలో మాలాంటి యువకులకు మొట్టమొదటగా ప్రజల సమస్యలను మీ దృష్టికి తీసుకువచ్చే అవకాశం మాకు వచ్చింది. కాబట్టి, మేము కూడా ప్రజల సమస్యలను మీ దృష్టికి తీసుకురావడానికి ప్రయత్నం చేస్తాము. ఉన్నత స్థానంలో కూర్చున్న మీకు భగవంతుడు ఆయనరారోగ్యాలను ప్రసాదించాలని కోరుకుంటూ సెలవు తీసుకుంటున్నాను.

శ్రీ ఎర్రబెల్లి దయాకర్ రావు (పాలకుర్తి):- అధ్యక్షా, ముఖ్యమంత్రిగారు మిమ్మల్నను సభాపతిగా నిర్ణయించినందుకు మేమంతా చాలా సంతోషించాము. ఈరోజు మీరు గౌరవనీయ సభాపతి స్థానంలో కూర్చున్నందుకు హృదయపూర్వక ధన్యవాదాలు

తెలియజేస్తున్నాను. రైతులందరూ హర్షించే విధంగా, ముఖ్యమంత్రిగారు ఒక రైతు బిడ్డను సభాపతిగా నిర్ణయించడం జరిగింది. ఈ శాసనసభలో చాలా మంది సభ్యులు రైతు కుటుంబానికి చెందిన రైతులు. కానీ, ప్యాంట్లు, పర్సులు వేసుకుని సోకులు పడుతుంటాము. మీరు ఆ విధంగా కాకుండా రైతుకు ఆదర్శంగా ఉండడం వలన, ఒక ఆదర్శ రైతును స్పీకర్ స్థానంలో కూర్చోపెట్టినట్లుగా ప్రజలందరూ భావిస్తున్నారు.

వ్యవసాయ శాఖా మంత్రిగా మీ పని తీరు చూశాము. మీ యొక్క పని తీరును దేశంలోని రైతులందరూ హర్షిస్తున్నారు. ముఖ్యమంత్రి గారు తీసుకున్న నిర్ణయాలను, మీరు పద్ధతిగా చేశారు. ముఖ్యంగా కొత్తగా వచ్చిన అగ్రికల్చర్ ఆఫీసర్ల పని తీరును నేను చూశాను. అమ్మాయిలు కూడా రైతుల మధ్య ఉండి రాత్రింబవళ్లు పని చేశారు. రైతులకు సరైన రీతిలో చెక్కులందించే పనిని మీరు వ్యవసాయ శాఖ మంత్రిగా ఉన్నప్పుడు ముఖ్యమంత్రిగారు చేయడాన్ని రైతాంగం అంతా గర్వపడుతున్నారు. వ్యవసాయ శాఖా మంత్రిగా చరిత్రలో నిలిచిపోయారని ఈ సందర్భంగా మీకు తెలియజేస్తున్నాను. రైతులకు ఇచ్చే రాయితీలు, పాస్ పుస్తకాలు అందించే విషయమై బయట రాష్ట్రాల నుండి కూడా కొంత మంది మిత్రులు ఫోన్ చేసి, మీ రాష్ట్రంలో గొప్పగా పని చేస్తున్నారు. మీ రాష్ట్రంలో ముఖ్యమంత్రి గారు ఎవరు? వ్యవసాయ శాఖా మంత్రి ఎవరు? చాలా బాగా చేశారని చెప్పారు. నేను 30-35 సంవత్సరాల నుండి మీకు మిత్రుడివైనందుకు గర్వ పడుతున్నానని తెలియజేస్తున్నాను. మీతో చాలా విషయాల్లో నేను పోటీ పడ్డాను. 1983 సంవత్సరంలో మీరు, నేను కూడా డి.సి.సి.బి. ప్రెసిడెంట్ గా ఉండేవాళ్ళం. అప్పుడే సింగిల్ విండో విధానం ప్రవేశ పెట్టారు.

1.00 మ. మీరెల్లా పని చేశారు, నేనెల్లా పని చేశానని మీకు నాకు మధ్య పోటీ ఉండేది. ఎన్.టి.రామారావుగారు పనితీరు గురించి రెవ్యూ చేస్తున్నప్పుడు మనం పోటీ పడి పని చేశాము. మనం రైతుల గురించి టూర్ కు వెళ్లినప్పుడు కూడా ప్రతి విషయాన్ని మీరు అడిగి తెలుసుకుంటుంటే మిమ్మల్ని చూసి మేము కొంత ఫోలో అయ్యేవాళ్ళం. అక్కడ

సింగిల్ విండో విధానం ఏ విధంగా ఉన్నది, రైతుల పరిస్థితి ఏ విధంగా ఉన్నదనేది కూడా మీరు అడిగేవారు. జిల్లా పార్టీ అధ్యక్షులుగా మీరు పది సంవత్సరాలు, నేను పది సంవత్సరాలు పని చేసినప్పుడు కూడా మన మధ్య పోటీ ఉండేది. రాష్ట్రంలో పార్టీ సభ్యత్వాల్లో మీరు మొదట, నేను రెండవ స్థానంలో ఉండేవారం. ఎన్.టి రామారావుగారు రెవ్యూ చేసినప్పుడు కూడా శ్రీనివాస్ రెడ్డి గారూ! మీరు ఏ విధంగా పని చేస్తున్నారని అడిగితే, సార్ నేను గుర్రం మీద తిరిగి సభ్యత్వాలు చేయించానంటే అందరూ నవ్వారు. అంటే మీరెంత పట్టుదలతో పని చేశారనేది అందరికీ ఆదర్శం. రోడ్ల సౌకర్యం లేని నిజామాబాద్ జిల్లాలో మీరు తిరిగిన తీరు మరువలేనిది.

మీకు, నాకు చాలా సంవత్సరాల నుంచి సన్నిహిత సంబంధం ఉన్నది. మహారాష్ట్రలో అక్రమ ప్రాజెక్టుల నిర్మాణాలకు సంబంధించి మొదట మీరు పశువుల కాపరుల ద్వారా అక్కడ పునాది తీస్తున్నారనే విషయాన్ని తెలుసుకొని నాకు ఫోన్ చేసి, దయాకర్ మహారాష్ట్రలో అక్రమ ప్రాజెక్టులు కడుతున్నారనీ, ఆ విధంగా కడితే తెలంగాణ రాష్ట్రమంతా ఎడారిగా మారుతుందని చెప్పారు. అప్పుడు మొదటిసారి మనందరం కలిసి సైకిల్ మోటార్లపై అక్కడకు వెళ్లి ఆ అక్రమ ప్రాజెక్టులను చూడడం జరిగింది. అప్పుడు మహారాష్ట్ర పోలీసులు మనల్ని అరెస్టు చేయడం జరిగింది. మరలా సుమో తీసుకొని వెళ్లాలనుకున్నప్పుడు మారువేషాల్లో వెళ్లాలనే ఆలోచనతో మీకు ప్యాంటు వేయిద్దామని మేము ఎంత ప్రయత్నించినా, నేను ప్యాంటు వేసుకోను, ధోతీనే కట్టుకుంటాను అన్నారు. అవన్నీ ఇప్పటికీ కూడా నాకు గుర్తు ఉన్నాయి. మీరు ధోతీ తప్ప ప్యాంటు ఏ పరిస్థితిలో కూడా వేసుకోలేదు. అప్పట్లో ముఖ్యమంత్రి గారిని, ప్రధానమంత్రి గారిని కలిసినా కూడా అప్పుడు మహారాష్ట్ర అక్రమ ప్రాజెక్టుల నిర్మాణాన్ని మనం ఆపలేకపోయాము. మీరు నేను కలిసి పెద్దఎత్తున ఎంత ప్రయత్నం చేసినా గత ప్రభుత్వాలు పట్టించుకోలేదు.

మీరు వ్యవసాయ శాఖా మంత్రిగా ఉన్నప్పుడు సభలో నాతో కూర్చోని వూట్లాడిన సందర్భంలో మన

ముఖ్యమంత్రిగారు పట్టుదలతో కాశేశ్వరం ప్రాజెక్టును పూర్తి చేస్తున్నారు. మీ వరంగల్ జిల్లాకు అది ఒక వరం అన్నప్పుడు నేను ఒక అదృష్టంగా భావించాను. ఆరోజు ఆ పోరాటాలను గత ప్రభుత్వాలు పట్టించుకోలేదు కానీ, మన ముఖ్యమంత్రిగారి చొరవ వల్ల వరంగల్ జిల్లాలోని ఎస్.ఆర్.ఎస్.పి.కాలువ ఎండిపోకుండా కాపాడిన మహానుభావుడి గురించి మీరు, నేను చర్చించుకున్న సంఘటనను ఒక్కసారి గుర్తు చేస్తున్నాను. మీ పట్టుదల, పని తీరును చూసి ముఖ్యమంత్రిగారు లక్షీపుత్రుడిగా బిరుదు ఇవ్వడం కూడా చాలా సంతోషంగా ఉన్నది.

పోచారం శ్రీనివాస్రెడ్డిగారి గురించి చాలా మంది నాయకులకు తెలియకపోవచ్చు. మీరు ఒక పట్టుదల కలిగిన మనిషి, మీ నాయకత్వంలో సభలో అందరూ సహకరించి ఈ శాసనసభను భారతదేశంలోనే అత్యున్నత స్థానంలో ఉంచాలని కోరుకుంటూ, ముఖ్యమంత్రిగారు మీకు సభాపతిగా అవకాశం కల్పించినందుకు వారికి ప్రత్యేకంగా ధన్యవాదాలు తెలియజేస్తున్నాను.

శ్రీ డి.ఎస్.రెడ్డానాయక్ (డోర్నకల్) :- అధ్యక్షా, తెలంగాణ రాష్ట్ర రెండవ శాసనసభ సభాపతిగా ఏకగ్రీవంగా మీరు ఎన్నికైన సందర్భంగా మీకు నా హృదయపూర్వక అభినందనలు తెలియజేస్తున్నాను. గౌరవ ముఖ్యమంత్రిగారు బాగా ఆలోచించి అపారమైనటువంటి అనుభవం ఉన్న మీకు, ఒక రైతు బిడ్డ, ప్రజలతో సన్నిహిత సంబంధాలు ఉన్నటువంటి ప్రజా వ్యక్తి, ప్రజానాయకుడు, ఇంజనీరింగ్ చేసిన వ్యక్తి కనుక మిమ్మల్ని శాసనసభాపతిగా నియమిస్తే చాలా హుందాగా ఈ సభకు నిండుదనం తీసుకువస్తారనే ఉద్దేశంతో గౌరవ ముఖ్యమంత్రిగారు ఏకగ్రీవంగా ఈ శాసనసభకు సభాపతిగా ఎన్నిక చేసినందుకు వారికి నా హృదయపూర్వక ధన్యవాదాలు తెలియజేస్తున్నాను. మీకు అపార అనుభవం ఉంది. ఆరుసార్లు ఎమ్మెల్యేగా ఎన్నికయ్యారు. అంతకు ముందు సహకార సంఘ అధ్యక్షులుగా, కేంద్ర సహకార శాఖ బ్యాంకు అధ్యక్షులుగా ఎన్నో పదవులను విజయవంతంగా నిర్వహించారు. ఎన్నోసార్లు మంత్రి అయ్యారు. ఎన్నో పోస్ట్ ఛోలియోలు చేశారు. అన్నింటిలో అనుభవం ఉన్న మీరు

ఈరోజు సభాపతి కుర్చీలో కూర్చోని ఈ సభను నడిపేటటువంటి భాగ్యం కలిగినందుకు నేను చాలా సంతోషపడుతున్నాను.

మీరు ఒక రైతు బిడ్డగా రైతుల యొక్క కష్టనష్టాలు, వారి ఇబ్బందులు అన్నీ తెలిసినటువంటి వ్యక్తి. అందుకే గతంలో గౌరవ ముఖ్యమంత్రిగారు మీకు వ్యవసాయ శాఖ మంత్రి పదవిని ఇస్తే ఆ శాఖను సమర్థవంతంగా రైతులకు ఎలాంటి ఇబ్బందులు ఉన్నాయి, వారి కోసం ఎటువంటి చర్యలు చేపట్టాలనే ఉద్దేశంతో ఆ శాఖను మీకు కేటాయించారు. నేను ఈరోజు మీ ద్వారా ఈ రాష్ట్ర ప్రజలకే కాదు, దేశ ప్రజలందరికీ తెలియజేస్తున్నదేమంటే, మీరు వ్యవసాయ మంత్రిగా ఉండగా గౌరవ ముఖ్యమంత్రిగారు వ్యవసాయం కోసం తీసుకున్నటువంటి నిర్ణయాలు సువర్ణాక్షరాలతో లిఖించబడుతుంది. రైతు ప్రయోజనం కొరకు చేసిన కార్యక్రమాలు చరిత్రలో నిలిచిపోతాయి. తెలంగాణ రైతులు ఇక ముందు ఆత్మహత్యలు చేసుకోవద్దు, వ్యవసాయం దండగ కాదు, పండగ అనే విధంగా తీర్చి దిద్దాలి. అప్పుడే నిజమైన న్యాయం రైతుకు జరుగుతుందనే విధంగా నిర్ణయాలు జరిగాయి. అట్టి నిర్ణయాలు భారతదేశంలో ఉన్న మిగతా రాష్ట్ర ప్రభుత్వాలు వీటిని పరిగణనలోనికి తీసుకొని అమలు చేయడానికి ముందుకు వస్తున్నాయి.

రైతులకు ఎవరికి ఎంతెంత భూమి ఉన్నదో అంత భూమికి పట్టాదారు పాసుపుస్తకాలు కొత్తగా తయారు చేసి రిజిస్ట్రేషన్ ఫీజులు లేకుండా ఉచితంగా రైతుకు అందించి తనకు ఉన్నటువంటి భూమి ప్రకారం రైతు పంటకు కావాల్సిన పెట్టుబడి ప్రభుత్వమే అందించాలనే ఉద్దేశంతో రైతుబంధు పథకం ప్రవేశపెట్టిన ఘనత మన ముఖ్యమంత్రి కేసీఆర్ గారిది. మీరు వ్యవసాయ శాఖ మంత్రిగా ఉన్నప్పుడు అమలైన పథకాలు చరిత్రలో నిలిచి, భావితరాల వాళ్లు వాటిని చూసి నేర్చుకునే అవకాశం కలుగుతుంది.

1.10 ము. సుమారు 60 లక్షల మంది రైతులకు రైతుబంధు పథకం వర్తింపజేయడం జరిగింది. ఇంకా కొన్ని పట్టాదారు పాసుబుక్లు తయారు చేసి ఇవ్వవలసి ఉంది. అవి కూడా తయారైతే 70 లక్షల మంది రైతులకు ప్రతి

సంవత్సరం వారి వ్యవసాయానికి కావలసిన పెట్టుబడిని ప్రభుత్వ పరంగా అందించడం జరుగుతుంది. ఇది మామూలు విషయం కాదు. ఐక్యరాజ్య సమితిలో కూడా రైతుబంధు పథకం గురించి అభినందించడం జరిగింది. ఇదే కాదు చరిత్రలో ఎప్పుడూ లేని విధంగా, ఏ దేశంలో, ఏ రాష్ట్రంలో లేని విధంగా ఈరోజు రైతుబీమా పథకం ప్రవేశపెట్టడం జరిగింది. ఒకరైతు చనిపోయినప్పుడు ఆయన కర్మలు పూర్తి కాకముందే అతని భార్య పేరు మీద ఆమె బ్యాంకు ఖాతాలో రూ.5.00 లక్షల నగదు అందించే విధంగా ఈ కార్యక్రమాన్ని తీసుకురావడం జరిగింది. చనిపోయిన రైతు కుటుంబంలోని భార్య, పిల్లలు అయ్యో! మాకు దిక్కెవరు, మమ్ములను ఎవరు ఆదుకుంటారు, మా కుటుంబం ఎలా నడుస్తుంది, మా వ్యవసాయం ఎలా ముందుకు పోతుందని అనుకునే పరిస్థితుల్లో ఈ పథకం క్రింద రూ.5.00 లక్షల నగదు ప్రభుత్వం ఇవ్వడం జరుగుతోంది. ఆ విధంగా ఈరోజు రైతులోకం శ్రీ కేసిఆర్ గారిని, వ్యవసాయ మంత్రిగా పనిచేసిన మిమ్ములను ఎప్పటికీ మనసులో గుర్తు పెట్టుకుంటారు.

ఈనాడు వ్యవసాయ రంగంలో విప్లవాత్మకమైన మార్పులు తీసుకురావడం జరిగింది. రైతులకు ఇవాళ కూలీలు దొరకడం లేదు. కూలీలకు చెల్లించే రోజువారీ వేతనాలు కూడా బాగా పెరిగి పోయాయి. అటువంటి సందర్భంలో వ్యవసాయ యాంత్రీకరణ తీసుకు రావాలనే ఉద్దేశ్యంతో వేలాది ట్రాక్టర్లను రైతులకు 50 శాతం సబ్సిడీ క్రింద, ఎస్సీ, ఎస్టీలకు 95 శాతం సబ్సిడీ క్రింద ఇవ్వడం చాలా గొప్ప కార్యక్రమం. అది మీ హయాంలో జరగడం, నిజంగా మీరు చాలా అదృష్టవంతులని నేను అనుకుంటున్నాను. మీ జమానాలో మీరు ఒక రైతు బిడ్డగా అది ప్రవేశపెట్టడం జరిగింది. అందుకు మిమ్మల్ని అభినందిస్తూనే, ఈ విషయాన్ని సభాముఖంగా రాష్ట్ర రైతాంగానికి తెలియజేస్తున్నాను.

అలాగే పాలీ హౌస్ నిర్మాణం, ఏకాఓల నియామకం వంటి ఎన్నో విషయాలలో మార్పులు తీసుకువచ్చి, ఈ రాష్ట్ర రైతు బిడ్డలకు సహాయపడే విధంగా మీ జమానాలో

జరిగిందంటే, అది చాలా గర్వంగా చెప్పుకోవలసిన విషయమని మీ ద్వారా ప్రజలకు తెలియజేస్తున్నాను. వ్యవసాయ మంత్రిగా ఎన్నో శాఖలు నిర్వహించి బ్రహ్మాండమైన పేరు, ప్రఖ్యాతులు గడించి ఇవాళ మీరు ఆ సీట్లో కూర్చోవడం ఎంతో అదృష్టమని భావిస్తూ, మరొక్కసారి మీకు శుభాకాంక్షలు తెలుపుతూ, ఈ అవకాశం ఇచ్చినందుకు మీకు ధన్యవాదాలు తెలియజేస్తున్నాను.

శ్రీ ఎ. ఇంద్రకరణ్ రెడ్డి (నిర్మల్):- ఈరోజు తెలంగాణ రాష్ట్రంలో రెండవ శాసన సభకు, తెలంగాణ శాసనసభ సభాపతిగా ఏకగ్రీవంగా మిమ్మల్ని అందరూ ఎన్నుకోవడం జరిగింది. మీకు మా ఆదిలాబాద్ జిల్లా తరపున, తెలంగాణ ప్రజల తరపున శుభాకాంక్షలు తెలియజేస్తున్నాను. మన గౌరవ ముఖ్యమంత్రి గారు రైతు యొక్క కష్టాలు, సమస్యలు తెలిసిన వ్యక్తిని సభాపతిగా కూర్చోబెట్టడం జరిగిందంటే, నిజంగా తెలంగాణ రాష్ట్రంలో ప్రతి ఒక్కరు గర్వించవలసిన సందర్భం. మీరు ఢిల్లీ వెళ్లినా, హైదరాబాద్ లో ఉన్నా, ఏ సమావేశానికి వచ్చినా మీ యొక్క పంచెకట్టు, వేషధారణ చూసి రైతు అనే విషయం అందరికీ తెలిసిపోతుంది. అటువంటిది మీరు సభాపతిగా ఉండటం ప్రతి ఒక్కరూ కూడా సంతోషించవలసిన విషయం. ముఖ్యంగా నిజామాబాద్ పక్కన మా ఆదిలాబాద్ జిల్లా ఉంది. ప్రతి సంవత్సరం కొన్ని వందల మంది బాన్సువాడ ప్రాంతంలో ఉన్న ప్రజలు బాసర సరస్వతి అమ్మవారి దగ్గరకు కాలి నడకన అక్కడకు వచ్చి పూజలు నిర్వహిస్తారు. మీరు కూడా మాతో వచ్చి ఎన్నో సార్లు అమ్మవారిని దర్శించుకోవడం జరిగింది. ఆ విధంగా మనకు అనుబంధమున్నది.

అలాగే శ్రీరాం సాగర్ ప్రాజెక్టు మా జిల్లాలో ఉంది. పోచంపాడు ప్రాజెక్టు నిర్మల్ తాలూకాలో ఉన్నది. కానీ ఇప్పుడు పోచంపాడు ఎక్కడ ఉందంటే నిజామాబాద్ లో ఉందని అంటున్నారు. అయినా మేము ఏమి బాధపడం గాని, మా దగ్గర ఒక్క శ్రీరాం సాగర్ ప్రాజెక్టు ఉన్నది, మిగిలినది అంతా బ్లాక్ సాయిల్ ఏరియా కాబట్టి ఎక్కువ వ్యవసాయంలో నీటిని ఉపయోగించుకోము. మేమంతా వర్షాధార పంటల మీదనే

ఆధారపడి ఉంటాము. మీరు మా జిల్లాకు ఎన్నోసార్లు వచ్చి ఎంతో స్ఫూర్తిగా రైతులను ప్రోత్సహించడం జరిగింది.

గతంలో వ్యవసాయం దండుగ అనే నినాదాలు ఇచ్చినటువంటి సందర్భాలు ఎన్నో చూశాం. గౌరవ ముఖ్యమంత్రిగారు ఒక వైపు రైతులకు 24 గంటలు ఉచిత విద్యుత్తు ఇవ్వడం, మీరు ఆనాడు వ్యవసాయ శాఖమంత్రిగా ఉండటం, అలాగే రైతులకు నీరు ఏ విధంగా తీసుకురావాలని ఆలోచించి, కాళేశ్వరం ప్రాజెక్టు, పాలమూరు-రంగారెడ్డి పనులతోపాటు మిషన్ కాకతీయ పథకం క్రింద చెరువులను పూడికలు తీయడం వల్ల భూగర్భ జలాలు పెరిగి, రైతులకు ఎంతో మేలు జరుగుతోంది. మీరు చాలా పరిజ్ఞానంతో రైతుబంధు పథకం, రైతులకు మొట్టమొదట విత్తనాలు ఇవ్వడం, ఎరువులను సకాలంలో అందించడం, పండించిన పంటకు గిట్టుబాటు ధర వచ్చే విధంగా అనేక చర్యలు చేపట్టారు. ఈ నిర్ణయం మొత్తం దేశానికే ఒక ఆదర్శంగా నిలిచింది. మీ అనుభవంతో ఇన్ని గొప్ప కార్యక్రమాలు తీసుకువచ్చినందుకు మేమందరం సంతోషిస్తున్నాం. ఎక్కడికి వెళ్లి చూసినా రైతులందరూ సంతోషంగా ఉన్నారు. దీంట్లో ఎటువంటి అనుమానం లేదు.

రాబోయే రోజుల్లో రైతులకు ఏ విధంగా మేలు జరగాలనే అంశంలో శాసనసభలో ఎక్కువ విషయాలు చర్చకు తీసుకువచ్చి, ప్రతి ఎకరానికి నీరు అందించాలనే కార్యక్రమంలో సఫలీకృతం కావాలని కోరుకుంటున్నాను. గౌరవ ముఖ్యమంత్రిగారు తీసుకున్న నిర్ణయం వల్ల ఈ సభకు చాలా హుందాతనం వచ్చిందని చెబుతూ, ఈ అవకాశం ఇచ్చినందుకు మీకు హృదయపూర్వక కృతజ్ఞతలు మరియు శుభాకాంక్షలు తెలుపుతూ, సెలవు తీసుకుంటున్నాను.

శ్రీ బాజిరెడ్డి గోవర్ధన్ (నిజామాబాద్-రూరల్):-

అధ్యక్షా, గౌరవ ముఖ్యమంత్రి వర్యులు మిమ్ములను సభాపతిగా ప్రతిపాదించినందుకు వారికి ధన్యవాదాలు తెలియజేస్తున్నాను. మొదటిసారిగా మన ఉమ్మడి జిల్లా నుంచి సభాపతిగా స్థానం లభించినందుకు మీకు శుభాకాంక్షలు తెలియజేస్తున్నాను. అధ్యక్షా, మీకు నాకు కొంత అవినాభావ

సంబంధం ఉంది. కారణమేమిటంటే, నేను 2004లో అనుకోకుండా బాన్సువాడ నియోజక వర్గానికి కాంగ్రెస్ పార్టీ అభ్యర్థిగా వచ్చినప్పుడు నేను మీరంటే కొంత భయపడ్డాను. ఎందుకంటే చాలా అనుభవమున్న వ్యక్తికి పోటీగా నన్ను పంపిస్తున్నారని. ఏమవుతుందోనని ఎంతో భయపడ్డాను. ఆరోజు వైఎస్. రాజశేఖర్ రెడ్డి గారితో అన్నాను, అక్కడికి వెళ్ళితే ఆయనతో నేను గెలవలేనని, ఓడిపోతానని చెప్పాను. అయినా వెళ్ళమని వారు చెప్పారు. సరే వెళ్ళి పోటీ చేస్తాను, క్లుప్తపడతాను, గెలిస్తే పరవాలేదు కానీ ఓడిపోతే నా భవిష్యత్తు ఏంటని అడిగాను. అప్పుడు వారు అన్నారు, నేను బాగుంటే నువ్వు బాగుంటావని అన్నారు. చాలా పెద్ద హామీ నాకు ఇవ్వడం వల్ల ఆ ధైర్యంతో వచ్చి, అనుకోకుండా నేను గెలవడం, మీరు ఓటమి పాలు కావడం జరిగింది.

2009 ఎన్నికలలో మళ్ళీ మీరు, నేను తలపడటం, ఆ పోటీలో ఈసారి నేను ఓడిపోవడం, మీరు గెలవడం జరిగింది. ఆ తరువాత 2014లో శ్రీ కేసీఆర్ గారి దయవల్ల నేను కూడా టీఆర్ఎస్ పార్టీకి రావడం, ఇద్దరం కూడా ఒకే పార్టీలో, మంచి స్నేహితుల్లాగా ఉండటం జరిగింది. మీరు నాకంటే ఐదు సంవత్సరాలు పెద్దవారని ఎవరూ ఊహించలేదు. మీరు పెద్దవారైనా ఒకే పార్టీలో ఉండి, మీ దగ్గరకు వచ్చి వ్యవసాయ శాఖ గురించి గాని, ఇతరత్రా జిల్లా సమస్యల గురించి మాట్లాడుతున్నప్పుడు ఎంతో ప్రేమతో, స్నేహ భావంతో మమ్మల్ని దగ్గర కూర్చోబెట్టుకొని, ప్రజలకు సంబంధించిన అన్ని పనులను చేసినప్పుడు నేను నిజంగా ఆశ్చర్యపోయాను. ఎందుకంటే పాత జ్ఞాపకాలు మనసులో పెట్టుకొని ఏమైనా అంటారేమోనని భయపడ్డాను.

1.20 పాత జ్ఞాపకాలన్నీ మర్చిపోయి, మీరు నాకంటే ము. పెద్దవారైన కూడా నన్ను అన్నా అని పిలుస్తుంటే నేను కొంచెం సిగ్గు పడ్డాను. మీరు మాత్రం అదే రీతిలో ప్రేమతో మాట్లాడుతుంటే నేను చాలా సంతోషపడ్డాను. నేను నీకంటే అయిదు సంవత్సరాలు చిన్నవాడినైనా మీరు మాకు ఒక అన్నలాగా ఉన్నారు. మనకంటే చాలా చిన్న వాళ్ళు ఇప్పుడు శాసనసభలో ఉన్నారు. వారందరినీ సమానభావంతో ప్రేమతో,

అప్యాయతతో ఒకమంత్రిగా కాకుండా పెద్దన్నలాగా సహకారం అందించి, గౌరవ ముఖ్యమంత్రిగారి యొక్క నాయకత్వంలో టీఆర్ఎస్ పార్టీని గెలిపించే విధంగా మీరు కష్టపడ్డందుకు ధన్యవాదాలు తెలియజేస్తున్నాను. కుర్చీ నేర్పిస్తుందని అంటుంటారు. కానీ కుర్చీకే మీరు నేర్పించే విధంగా స్పీకర్ స్థానంలో ఉండడం, దానికి గౌరవ ముఖ్యమంత్రిగారు తీసుకున్న చొరవ అభినందనీయం. బాగా చదువుకున్న వ్యక్తిని స్పీకర్ కుర్చీలో కుర్చోబెట్టడం వల్ల సభలో ఉన్న జూనియర్ సభ్యులకు మీ ద్వారా విషయ పరిజ్ఞానం నేర్చుకునే విధంగా ఉంటుందని నేను భావిస్తున్నాను. మీరు స్పీకర్ స్థానంలో కూర్చోవడం వల్ల బయట చాలా మంది స్పీకర్ మీ జిల్లా వాసి కాబట్టి అసెంబ్లీలో మీకు ఎక్కువగా మాట్లాడే అవకాశం ఇస్తారని మాట్లాడుకుంటున్నారు. అందుకు మీ సహకారం ఉంటుందని మేము భావిస్తున్నాము. ముఖ్యంగా మీకు భవిష్యత్తులో భగవంతుడు ఆయురారోగ్యాలు ఇస్తూ మంచి పేరు ప్రఖ్యాతులు కలిగించాలని నేను భగవంతుడిని కోరుకుంటూ మీకు ధన్యవాదాలు తెలియజేస్తున్నాను.

శ్రీ ఎ.జీవన్ రెడ్డి (ఆర్మూర్):- అధ్యక్షా, తెలంగాణ రాష్ట్ర రెండవ శాసనసభ సభాపతిగా తమరు ఎన్నికైనందుకు హృదయపూర్వక శుభాంక్షలు తెలియజేస్తున్నాను. రైతుబంధు, రైతు బీమా పథకాలు రైతును రాజు చేసే పథకాలు. గత చరిత్రలో ఎన్నడూ లేని విధంగా రైతు రుణమాఫీ, వేల కోట్ల రూపాయలు తమరి మంత్రిత్వశాఖ ద్వారా కేసీఆర్ గారి ఆధ్వర్యంలో, సారథ్యంలో పంపిణీ చేసిన తర్వాత స్వయంగా ఆ రైతే ఈ శాసనసభకు సభాపతిగా రావడం చాలా సంతోషం. అది మీరు మా నిజామాబాద్ జిల్లా వాస్తవ్యులు కావడం చాలా సంతోషంగా ఉంది. 1983వ సంవత్సరం నుంచి ఎర్రజొన్న రైతుల మద్దతు ధర, బకాయిల గురించి సమస్య ఉండేది. 2009వ సంవత్సరంలో నేను ఆమరణ దీక్ష చేసినప్పుడు మీరు జిల్లాలో ముఖ్య నాయకులుగా ఉండేవారు. గౌరవ ముఖ్యమంత్రి కేసీఆర్ గారు నేను ఏడు రోజుల ఆమరణ దీక్ష చేసిన తరువాత ఆర్మూర్ కి రావడం జరిగింది. ఎన్నికల సమయంలో ఆవిర్భావ

సభ జరిగిన తర్వాత గౌరవ ముఖ్యమంత్రి కేసీఆర్ గారు మొట్టమొదటి వ్యక్తిగా నన్ను ప్రకటించిన తరువాత మీరు జీవన్! జీవితంలో అవకాశాలు చాలా తక్కువమందికి వస్తాయి. నియోజకవర్గంలో ఒక్కరు మాత్రమే ఎమ్మెల్యేగా ఎన్నుకోబడతారని చెప్పిన విషయాలు, గౌరవ ముఖ్యమంత్రి కేసీఆర్ గారు ఆనాటి మన అధ్యక్షులు మీకు ఈ అవకాశం కల్పించారు నీవు బాగా పనిచేయాలి, హైదరాబాద్ నగరాన్ని వదిలి ఆర్మూర్ లోనే ఉండాలని చెప్పారు. 2014వ సంవత్సరం ఎన్నికల్లో అధికారంలోకి వచ్చిన తర్వాత ఎర్రజొన్నకై గౌరవ ముఖ్యమంత్రి కేసీఆర్ గారిని ఒప్పించి ఆర్మూర్ కు వచ్చిన మొదటి సభలోనే 13కోట్ల రూపాయలు ప్రకటించేసి రైతులకు ఇచ్చిన విషయం మా జీవితంలో మర్చిపోలేనిదని ఈ సందర్భంగా తెలియజేస్తున్నాను.

నాకు, సభ్యులు శ్రీ బాజిరెడ్డి గోవర్ధన్, అదేవిధంగా సభ్యులు శ్రీ ప్రశాంత్ రెడ్డి గారి నియోజకవర్గాలకు సంబంధించి గత ప్రభుత్వాలు ఇవ్వలేని నిధులను ఇప్పించిన విషయం మా జీవితంలో మర్చిపోమని, మా నియోజకవర్గంలో నా పేరును ఎర్రజొన్నల జీవన్ రెడ్డిగా మార్చారని ఈ సందర్భంగా తెలియజేస్తున్నాను.

రైతులకు మీరు చేసిన సేవ, రైతులతో మీ కలుపుగోలుతనం గురించి, రాజకీయాలు చేయాలంటే చాలా ఓపికతో ఉండాలనే విషయం గురించి మా నాన్న, మా తాతగార్లు గుర్తు చేస్తూ వుంటారు. మొన్నటికిమొన్న మా ప్రాంతంలో ఎర్రజొన్న రైతులకు మద్దతు ధర కావాలంటే మంత్రిగారు గౌరవ ముఖ్యమంత్రిగారు ఢిల్లీలో ఉంటే ఒప్పించి ఎర్రజొన్న రైతులకు గత 23 సంవత్సరాల నుంచి లేని ధరను పెంచి దాదాపు 100 కోట్ల రూపాయలు చెల్లించిన విషయం కూడా మా జీవితంలో మర్చిపోలేని సంఘటన. అది మీ ద్వారానే గౌరవ ముఖ్యమంత్రిగారు మాకు మంజూరు చేశారని ఈ సందర్భంగా గుర్తు చేస్తున్నాను.

ప్రధానంగా ఆర్మూర్ అంటే రైతుల అడ్డా! ఆ రైతులకు గుత్తా ఎత్తిపోతల పథకం ద్వారా నీటి సమస్య ఉండేది. అలాంటి సమస్య గురించి ఎప్పటికప్పుడు పోచంపాడు

ప్రాజెక్టులో ఎంతనీరు ఉంది, మీ 18 గ్రామాలు నీట మునిగిపోకుండా ముఖ్యమంత్రిగారి అనుమతి తీసుకొని ఆ రైతులకు నీరు ఇప్పిద్దామని, నేను గెలిచిన తర్వాత ప్రతి సంవత్సరానికి నాలుగు సార్లు సమయానుకూలంగా రైతులకు కావాల్సినప్పుడు మీరే గుర్తు చేసి గౌరవ మంత్రివర్యులు హరీష్ రావు గారితో మాట్లాడి, ఎం.పి శ్రీమతి కవితగారితో, గౌరవ ముఖ్యమంత్రి కేసీఆర్ గారిని ఒప్పించి సంవత్సరానికి అయిదుసార్లు పంటలకు కావలసిన నీళ్లు ఇచ్చారు. దానితో నాకు చాలా పేరు ప్రఖ్యాతులు వచ్చినాయి. రైతులకు జీవనరెడ్డి బాగా పనిచేస్తున్నాడని. అటు ఎర్రజొన్న విషయంలో, గుత్తా ఎత్తిపోతల పథకం కావచ్చు, మా రైతుల సమస్యలను గుర్తు చేసుకొని మీరు చేసిన సేవలను మర్చిపోలేమని తెలియజేస్తున్నాను.

అదేవిధంగా నేను అరవై గ్రామాల్లో పల్లె నిద్ర, ప్రజాదర్బార్ కార్యక్రమం చేపట్టినప్పుడు చాలా మంది మంత్రులను పిలిచాను. నేను రావాలా, వద్దా అని అనకుండా నాలుగు గ్రామాల్లో తమరు పల్లె నిద్ర చేశారు. మిమ్మల్ని చూసి మేము చాలా నేర్చుకున్నాము. ఒక్కమాటలో చెప్పాలంటే మొదటిసారిగా ఎన్నికైనటువంటి సభ్యులు గోక్షే గుప్తా గారికి, ప్రశాంత్ రెడ్డి గారికి మరియు నాకు మీరు ఒక తండ్రిలాగా ఎప్పటికప్పుడు సూచనలిస్తూ, ఏవిధంగా మాట్లాడాలో తెలియజేశారు. ఇలాంటివి మా జీవితంలో ఎన్నటికీ మర్చిపోమని ఈ సందర్భంగా తెలియజేస్తున్నాను.

ఇంత సుదీర్ఘమైన రాజకీయ అనుభవంతో ఆరు సార్లు శాసన సభ సభ్యుడిగా ఎన్నిక కావడమంటే అనేక విధాలుగా ప్రజలతో మమేకమై, ప్రజల్లోనే ఉండాలని చెప్పేవారు. మీరు గతంలో తెలంగాణ ఉద్యమంలో పాదయాత్ర చేసినప్పుడు మేము ఒక గంట ఆలస్యంగా వచ్చినందుకు వెంటనే ఫోన్ చేసి క్షమశిక్షణ లేకుండా పని చేస్తే నువ్వు నాయకుడు ఎలా అవుతావని చెప్పిన మాటలు మాకు ప్రతినిత్యం గుర్తుకొస్తుంటాయి. మీరు మా జిల్లా మంత్రిగా ఉన్నప్పుడు మేము చాలా మంది మంత్రులను పిలిచాము. మీరు సుమారు 150 సార్లు మా నియోజకవర్గానికి వచ్చి ఉంటారు.

గౌరవ ముఖ్యమంత్రి కేసీఆర్ గారి సారథ్యంలో మీరు గతంలో వ్యవసాయ శాఖ మంత్రిగా ఉండడం మా అదృష్టంగా భావిస్తున్నాము. ఎర్రజొన్న రైతులకు వివిధ పథకాల క్రింద దగ్గరుండి ప్రతి గ్రామానికి తిరిగి చెక్కులు ఇచ్చిన సంగతి కూడా మేము మర్చిపోలేమని తెలియజేస్తున్నాను. ఈ పథకాలు దేశ వ్యాప్తంగా కొనసాగడానికి మీ ఆధ్వర్యంలో గౌరవ ముఖ్యమంత్రి కేసీఆర్ గారి సారథ్యంలో వచ్చిన పథకాలన్నీ కూడా వదిలించి పన్నెండు రాష్ట్రాల్లో ఎన్నికల మ్యానిఫెస్టోలో అమలు పరుస్తున్నారంటే అంతటి అదృష్టం, ఆ వ్యవసాయ శాఖలో మీరు ఉండడం మిమ్మల్ని గౌరవ ముఖ్యమంత్రి కేసీఆర్ గారు లక్షీపుత్రుడుగా భావించి లక్షీపుత్రుడు అని పేరు పెట్టడం చాలా సంతోషంగా ఉందని ఈ సందర్భంగా తెలియజేస్తున్నాను. మీరు ఆయురారోగ్యాలతో ఉండి, ఈ సభను బ్రహ్మాండంగా నడపాల్సిందిగా విజ్ఞప్తి చేస్తూ, ధన్యవాదాలు తెలియజేస్తున్నాను.

1.30 | శ్రీ గంగుల కమలాకర్ (కరీంనగర్) :- అధ్యక్షా, **మ.** మీరు సభాపతిగా ఏకగ్రీవంగా ఎన్నికైనందుకు మీకు శుభాకాంక్షలు, అభినందనలు తెలియజేస్తున్నాను. ఉద్యమ నాయకుడు ముఖ్యమంత్రి అయితే రాష్ట్రం ఏవిధంగా ముందుకెళ్లిందో, అదే విధంగా ఒక రైతు బిడ్డ సభాపతిగా ఉంటే సభలో అర్థవంతమైన చర్చ జరుగుతుందని తెలంగాణ రైతాంగం మొత్తం కూడా సంతోషం వ్యక్తం చేస్తోంది. మీతో నాకు 19 సంవత్సరాల రాజకీయ అనుబంధం ఉంది. మీరు ఎప్పుడూ నన్ను కొడుకా అని ఆప్యాయంగా పిలిచే వారు. ఈ శాసనసభలో చాలామంది సభ్యులం మిమ్మల్ని బాపూ అని ముద్దుగా పిలుచుకుంటాం. మేము తెలుగుదేశం పార్టీలో ఉన్నప్పుడు, మీరు కూడా ఆ పార్టీలో ఉంటూ మా కరీంనగర్ జిల్లా ఇన్ ఛార్జ్ గా వచ్చేవారు. 19 సంవత్సరాల నుంచి నాకు మీతో అనుబంధం ఉంది. ఇది తండ్రి కొడుకుల అనుబంధంగా భావిస్తూ చాలా సంతోషాన్ని వ్యక్తం చేస్తున్నాను. నేను కూడా మూడుసార్లు ఎమ్మెల్యేగా మీతోపాటు ఉన్నాను.

గౌరవ ముఖ్యమంత్రిగారి ఆదేశానుసారం వ్యవసాయ అధ్యయనం కోసం మీతోబాటు నేను కూడా ఇజ్రాయిల్ రావడం జరిగింది. అది మరచిపోలేని సంఘటనగా మేము భావిస్తున్నాం. మీకు రెండు కాళ్ల నొప్పులున్నా, వాటిని పట్టించుకోకుండా అధ్యయనం నిమిత్తం ఇజ్రాయిల్ కు వెళ్లడం జరిగింది. ఒకవైపు మీ హార్ట్ లో పేస్ మేకర్ ఉండడం, దాని మూలంగా టూర్లో ప్రతి చోటా సెక్యూరిటీ అలారం మోగడం, సెక్యూరిటీ అధికారులకు మెడికల్ సర్టిఫికేట్ చూపించడం, కాళ్ల నొప్పులున్నా ఎలాంటి అలసట లేకుండా టూర్ పూర్తి చేయడం జరిగింది. మాకు అది మరచిపోలేని సంఘటన. ఆరోజు మీరు టెల్ అవివ్ లో స్పీచ్ ఇస్తున్నారు, ఆ సమావేశానికి ఇజ్రాయిల్ కేంద్ర వ్యవసాయ శాఖామంత్రి కూడా హాజరయ్యారు. ఆసందర్భంగా మీరు మాట్లాడుతూ - మా దగ్గర మేము పాలీ హౌస్ కి, డ్రిప్ ఇరిగేషన్ కి 90 శాతం సబ్సిడీ ఇస్తున్నామని చెప్పారు. మిమ్ములను భారతదేశం తరపున ప్రాతినిధ్యం వహిస్తున్న కేంద్ర వ్యవసాయ మంత్రిగా ఆయన భావించి, ఇదెక్కడా మీ భారతదేశంలో పాజిబుల్ కాలేదు కదా, ప్రపంచంలో కూడా జరగలేదు, ఎలా ఇస్తున్నారు, ఇది తప్పు, మీరు అబద్ధం చెబుతున్నారన్నారు. అప్పుడు వెంటనే మీరేమన్నారంటే - మీ దేశంలో డ్రిప్ పుట్టింది, కానీ మా రాష్ట్రంలో డ్రిప్ ఇరిగేషన్ కి 90 శాతం సబ్సిడీ ఇస్తున్నామన్నారు. నేను భారతదేశ కేంద్ర వ్యవసాయ మంత్రిగా మాట్లాడడం లేదు, భారతదేశం ఈ సబ్సిడీ ఇవ్వడం లేదు, మా తెలంగాణ రాష్ట్ర ముఖ్యమంత్రి 90 శాతం సబ్సిడీ ఇస్తున్నారని మీరన్నారు. దేశంలో ఈవిధంగా ఎక్కడా ఇవ్వడం లేదు, కేవలం మా తెలంగాణ రాష్ట్రంలో మాత్రమే ఇస్తున్నామని చెబితే, అతను ఆశ్చర్యం వ్యక్తం చేశారు. ఇది నిజమా, ఇలా జరిగిందా, జరుగుతదా అంటూ, ప్రపంచంలో ఎక్కడా లేని విధంగా మీరు 90 శాతం సబ్సిడీ ఇస్తున్నారంటే అది గొప్ప విషయమన్నారు ఆ దేశ కేంద్ర మంత్రి. మా దేశంలోనే డ్రిప్ పుట్టింది కానీ మేము సబ్సిడీ ఇవ్వడం లేదని ఆ మంత్రి అంటే - మీరు ఛాతీని ఉబ్బించి, మా తెలంగాణ రాష్ట్రంలో ఇస్తున్నామని

చాలా గర్వంగా చెప్పారు. అది మేము మరచిపోలేని సంఘటన. ఆరోజు చాలా సంతోషం వ్యక్తం చేశాం. ఆ టూర్లో మమ్మల్నందరినీ కొడుకుల్లాగా చూశారు. మిమ్మల్ని సభాపతిగా నియమించిన గౌరవ ముఖ్యమంత్రి గారికి ధన్యవాదాలు. మీరు ఈ సభకి వస్తే తెస్తారని, ఒక రైతు బిడ్డ సభాపతిగా ఉన్నందుకు సంతోషాన్ని వ్యక్తం చేస్తూ, మీకు ఆ భగవంతుడు ఆయురారోగ్యాలు కల్పించాలని కోరుతూ, వ్యవసాయం మీద మీ సూచనలు, సలహాలు మాకందరికీ ఇవ్వాలని వనస్పూర్తిగా కోరుకుంటూ సెలవు తీసుకుంటున్నాను.

శ్రీ ముత్తిరెడ్డి యాదగిరి రెడ్డి (జనగాం) :- అధ్యక్షా, మాట్లాడడానికి అవకాశం కల్పించినందుకు ధన్యవాదాలు. రెండో శాసనసభకి సభాపతిగా మీరు ఏకగ్రీవంగా ఎన్నికయ్యే విధంగా కృషి చేసినందుకు గౌరవ ముఖ్యమంత్రి గారికి, అందుకు సహకరించిన ప్రతిపక్షాలన్నింటికీ ధన్యవాదాలు. ఉప ఎన్నికలలో మమ్మల్ని ముఖ్యమంత్రిగారు డెప్యూటీ చేసినపుడు, ఎత్తొండ అనే గ్రామాన్ని ఎలాట చేశారు. బహుశా అది ఆంధ్రజ్యోతి రాధాకృష్ణగారి ఊరిని అనుకుంటున్నాను. దాదాపు ఒక వారం రోజులు ఉన్నాను అక్కడ. ఆ గ్రామ ప్రజలు ఎంతో హర్షాన్ని వ్యక్తం చేశారు. వాళ్లు ఎంత పని చేసినా భోజన సమయానికి ఇంటికి వెళ్లిపోయేవారు. ఏమయ్యా, అందరం కలిసి భోజనం చేద్దామంటే - మా పోచారం శ్రీనివాస్ రెడ్డిగారు ఒక గొప్ప నిర్ణయం తీసుకున్నారు, ఆ నిర్ణయానికి వేంము కట్టుబడి ఉన్నామన్నారు. ఆ మెసేజ్ జిల్లా, రాష్ట్రమంతా పోయింది. ఒక్క రూపాయి కూడా ఖర్చు కాకుండా వారిని గెలిపించే బాధ్యత మామీద ఉందని ఆ ప్రజలంతా తమ పట్ల విశ్వాసాన్ని వ్యక్తం చేశారు. వారం రోజులపాటు రాత్రి నాకు భోజనం ఏర్పాటు చేశారు. కానీ వాళ్లు మాత్రం ఇంటికెళ్లి తిని పడుకునే వారు. మీరు ప్రతిరోజూ మాకు ఫోను చేసి, ఎలా ఉన్నారు, ప్రచారం ఎలా జరుగుతోందని తెలుసుకునే వారు. అంత సూక్ష్మంగా మీరు ఆలోచించే వారు.

మీరు వ్యవసాయ మంత్రిగా ఉన్నపుడు ఒక పని మీద మొట్టమొదటిసారిగా మీదగ్గరికి వచ్చాను. ఒక పిఎసియన్

చైర్మన్ ఇబ్బందుల్లో ఉన్నారు, విధి నిర్వహణలో ఆయనకు అనేక చిక్కులు కల్పిస్తున్నారు, చట్టపరంగా అతన్ని కొనసాగించే అవకాశమున్నా స్థానిక అధికారులకు అర్థం కావడం లేదని మీతో చెప్పాను. వెంటనే మీరే స్వయంగా ప్రిన్సిపల్ సెక్రటరీగారిని పిలిపించి, వారితో కలిసి లోతుగా అధ్యయనం చేసి, చట్టపరంగా ఆ చైర్మనేకి రక్షణ కల్పించి చివరి వరకు అతనిని పదవిలో కొనసాగించిన తీరు అభినందనీయం. ఏ సమస్య వచ్చినా మీరు దాని లోతుల్లోకి వెళ్లి పరిష్కారం చేయగలుగుతారని చెప్పడానికి ఇదొక నిదర్శనం. మీ నుంచి ఎంతో నేర్చుకున్నాం.

ఇంకొక సంఘటన నాకు బాగా గుర్తుకొస్తోంది. ఒక అనుభవం గల, వడపోసిన సారం, ఒక అనుభవాల గని, ఒక మహోన్నత వ్యక్తిని, ఒక రైతు బిడ్డను సభాపతిగా సెలెక్ట్ చేయడం పట్ల ఈ రాష్ట్రప్రజలు సంతోషాన్ని వ్యక్తం చేస్తున్నారు. గతంలో మీ అనుభవాన్ని నేను కూడా పేర్ చేసుకున్నాను. మలిదశ ఉద్యమ సమయంలో అందరి నాయకులతోబాటు నేను కూడా ఒక నెల రోజులపాటు ఢిల్లీలో ఉండే భాగ్యం కలిగింది. ఆనాడు మీరు, నేను ఎ.పి. భవన్లో ఒకే రూములో పది రోజులున్నాం. ఏదో పని ఉంటే మీరు మధ్యలో ఇక్కడికి వచ్చి తర్వాత మళ్ళీ జాయినయ్యారు. నేను మాత్రం నెల రోజుల వరకు అక్కడే ఉన్నాను. నేటి ముఖ్యమంత్రిగారు ఆనాడు ఉద్యమ నాయకుడిగా దేశంలోని అనేక పార్టీల నాయకులతో మాట్లాడి రాష్ట్రంలోని సమస్యలను వారికి ఏవిధంగా వివరించారో చెప్పారు. రామ్ విలాస్ పాశ్వాన్, శరద్ యాదవ్, సుచ్చెన్ స్వరాజ్ వంటి నాయకులతో మాట్లాడిన తీరు, తన మేధస్సును ఉపయోగించి అన్ని విధాల అనుభవాన్ని రంగరించి చెప్పిన తీరును నాకు చెప్పారు. ఇప్పుడు రాష్ట్రం రాకపోతే ఇక ఎప్పుడూ రాదు, ఇది చివరి దశ, బాజాపుగా వస్తుందని, నాయకులను ఎందరినో చూశాను కానీ కేసిఆర్ వంటి నాయకుణ్ణి చూడలేదు, వారి అధ్వర్యంలో తప్పకుండా రాష్ట్రం సిద్ధిస్తుందని మీరు అనుభవంతో చెప్పిన మాటలు నా మదిలో మెదలుతున్నాయి. వారెంత గొప్పగా తపన పడ్డారో, రాష్ట్రపతి దగ్గర ఏవిధంగా వ్యవహరించారో, శారీరకంగా, మానసికంగా వారెంత బాధను అనుభవించారో,

వారికున్న అనుభవాన్ని రంగరించి అన్ని రాష్ట్రాల నాయకులను మెప్పించి, ఒప్పించి తెచ్చారో మీరు మాకు చెప్పారు. చివరికి బిజెపి కొంచెం యు టర్న్ తీసుకుంది. బిజెపి మీద నెపం నెట్టేసి ఎలక్షన్ కి వెళ్లిపోవాలని కాంగ్రెసు నిర్ణయం తీసుకునే పరిస్థితి ఏర్పడింది. ఆ సమయంలో మన ముఖ్యమంత్రి గారు సోనియా గాంధీగారిని కలిసి, మళ్ళీ విషయాలు వివరించి, మెప్పించిన తీరు దేశంలో, రాష్ట్రంలో ఒక చరిత్రగా ఉండిపోయింది. కేసిఆర్ గారి నాయకత్వంలో బాజాపుగా తెలంగాణ రాష్ట్రాన్ని సాధిద్దాం యాదన్నా అని మీరు అనేకసార్లు నాకు చెప్పిన మాట బాగా గుర్తుంది. అనుభవాల గని సభాపతిగా ఉండడం ఈ రాష్ట్రం గర్వించదగ్గ విషయం. కేసిఆర్ గారి మదిలో మెదలిన ఆలోచనలను మీ భుజాన వేసుకొని ఏవిధంగానైతే వ్యవసాయ రంగాన్ని అభివృద్ధి చేసి, రాష్ట్రాన్ని ఆకుపచ్చ రాష్ట్రంగా తయారు చేశారో, అదే విధంగా ఈ సభకు కూడా వన్నె తెస్తారని ఆశిస్తూ, ఈ అవకాశం కల్పించిన మీకు ధన్యవాదాలు తెలియజేసుకుంటూ సెలవు తీసుకుంటున్నాను.

1.40 మిస్టర్ స్పీకర్ :- తెలంగాణ శాసనసభ సభా మ. నాయకులు గౌరవ ముఖ్యమంత్రి శ్రీ కల్వకుంట్ల చంద్రశేఖర్ రావు గారు, గౌరవ మంత్రివర్గ సభ్యులు, వివిధ పార్టీలకు చెందిన గౌరవ నాయకులు మరియు గౌరవ శాసన సభ్యులు మన తెలంగాణ రాష్ట్ర రెండవ శాసనసభకు నన్ను సభాధ్యక్షునిగా ఏకగ్రీవంగా ఎన్నుకొన్నందుకు నా హృదయ పూర్వక ధన్యవాదాలు, నమస్కారాలు తెలియజేస్తున్నాను. బాన్సువాడ నియోజకవర్గ ప్రజలు నన్ను 6 సార్లు శాసనసభ్యుడిగా గెలిపించి అనేక పదవులలో నాకు పనిచేసే భాగ్యాన్ని కల్పించారు. ఈనాడు ఈ సభాపతి స్థానానికి అవకాశం కల్పించడానికి దోహదపడిన నా నియోజకవర్గ ప్రజలందరికీ మనస్ఫూర్తిగా ధన్యవాదాలు తెలియజేస్తున్నాను. ఎందరో మేధావులు, అనుభవజ్ఞులు వున్న ఈ రెండవ శాసనసభలో ఇంతటి మహోన్నత కర్తవ్య నిర్వహణ బాధ్యతను నాకు అప్పగించడం, నా పట్ల మీకు ఉన్న గౌరవాభిమానాలను, నమ్మకాన్ని ప్రస్ఫుటంగా చాటి చెబుతోంది. సభాపతిగా నా

విధుల నిర్వహణలో నియమబద్ధంగా, న్యాయ సమ్మతంగా వ్యవహరిస్తానని, తన, వర భేదాలను విస్మరించి, అధికార, ప్రతిపక్ష సభ్యులను సమదృష్టితో పరిగణించి, ప్రజాహితేయే ధ్యేయంగా మీ అందరి సహాయ సహకారాలతో సభా కార్యక్రమాలు సక్రమంగా జరిగేలా నిష్పక్షపాతంగా నిర్వహిస్తానని స్పష్టం చేస్తున్నాను.

పార్లమెంటరీ ప్రజాస్వామ్య వ్యవస్థలో సభాపతి స్థానం అత్యంత కీలకమైనదే కాదు, అత్యంత సంక్లిష్టమైనది కూడా. ప్రజాభిమతానికి అనుగుణంగా, ప్రజలకు అవసరమైన శాసనాలను రూపొందించేలా, సభ్యులను కార్యోన్ముఖులను చేసి, సభకు, సమాజానికి సారథిగా వ్యవహరించాల్సిన గురుతర బాధ్యత సభాపతిపై ఉంటుంది. ఈ సభ నిర్వహణలో మనం అనేక సమస్యలను ఎదుర్కోవలసి ఉంటుంది. వీటన్నిటినీ ప్రజా సంక్షేమ దృష్టితో, ప్రజాస్వామ్య పద్ధతిలో మనం పరిష్కరించుకోవాలి. ఒకరిపై ఒకరు నిందలు వేసుకోవడం, సభకు అంతరాయం కలిగే విధంగా వ్యవహరించడం సభకు గౌరవం కాదు. సమస్యల పట్ల మేధస్సుతో స్పందించాల్సిన అవసరం ఉంది. శాసనసభలో మనకు గల సమస్యలను దృష్టిలో వుంచుకొని కాలాన్ని సద్వినియోగపరచుకోవాలి. **This House is for the debate on public issues but not for confrontation.** ప్రజలు ఎన్నో ఆశలు పెట్టుకొని ప్రజాప్రతినిధులుగా మనల్ని ఇక్కడకు పంపడం జరుగుతోంది. సమాజంలో ఉండే అసమానతలు తొలగిపోవడం కోసం, సమాజంలోని అట్టడుగు వర్గాలకు న్యాయం చేయడం కోసం మరియు రైతాంగం శ్రేయస్సు కోసం మనం శాసనసభకు వచ్చిన వాళ్ళం. వారి ఆశలకు, ఆశయాలకు అనుగుణంగా సభా కార్యక్రమాలను నడుపుకోవడం మనందరి బాధ్యత. ప్రజా సమస్యల విషయంలో పార్టీల ప్రమేయం లేకుండా, వ్యక్తులతో ప్రమేయం లేకుండా, కుల మతాలతో ప్రమేయం లేకుండా, అందరమూ కలిసి శాసనసభలో సరైన రీతిలో, సక్రమమైన పద్ధతిలో వ్యవహరించి, వాళ్ళ కష్టనష్టాలను తీర్చడం కోసం నాకు మీరంతా సహకరిస్తారని మనస్ఫూర్తిగా ఆశిస్తున్నాను. నైతిక సూత్రాలు, నియమాలు, విధులు సభ్యులందరూ

పాటించినున్నాడే శాసనసభ గౌరవాన్ని సంపాదించుకోగలము, ఈ కృషిలో నా వంతు కర్తవ్యాన్ని నిర్వహిస్తానని నేను హామీ ఇస్తున్నాను. మీరందరూ కూడా ఈ బాధ్యతలను పాటించి ఆదర్శ శాసనసభ సభ్యులుగా గౌరవ ప్రతిష్టలు పెంపొందించగలరని ఆశిస్తున్నాను. ఈ రాష్ట్రాన్ని బంగారు తెలంగాణగా మార్చే గురుతరమైన బాధ్యతను ప్రజలు మనకు సమిష్టిగా అప్పగించారు. అధికారపక్షం జవాబుదారీతనంతో, బాధ్యతాయుత ప్రవర్తనతో మెలుగుతూ, ప్రతిపక్షం సంయమనం పాటిస్తూ సభా కార్యక్రమాలు సజావుగా జరగడానికి తోడ్పడినప్పుడే సంక్షేమ రాజ్యావిష్కరణ సులభ సాధ్యమౌతుంది. ఈ కృషిలో సభాపతిగా నా వంతు కర్తవ్యాన్ని నిర్వహించడానికి, గౌరవ సభ్యులందరి మధ్య సమన్వయాన్ని సాధించడానికి త్రికరణ శుద్ధితో పాటుపడతానని హామీ ఇస్తున్నాను. మీరు కూడా సభా గౌరవాన్ని ఇనుమడింప చేయడానికి సర్వదా కృషి చేస్తారని, శాసనసభ గౌరవ, మర్యాదలు కాపాడతారని నేను ఆశిస్తున్నాను.

అదే విధంగా ఈ సభా కార్యక్రమాలు ప్రజలకు తెలియజేయడంలో ఎలక్ట్రానిక్ మరియు ప్రింట్ మీడియా ప్రముఖపాత్ర వహించవలసి ఉంటుంది. కనుక పత్రికా ప్రతినిధులందరూ సహకరిస్తారని మనస్ఫూర్తిగా ఆశిస్తున్నాను.

గౌరవ ముఖ్యమంత్రి గారు గత కేబినెట్ లో వ్యవసాయ శాఖా మంత్రిగా నాకు అవకాశం కల్పించి దేశంలోనే ఏ రాష్ట్రంలో జరగని విధంగా వ్యవసాయ శాఖా మంత్రిగా ఇంత చక్కగా పనిచేసిన వ్యక్తి మా పోచారం శీనన్న అని, ఆత్మీయతతో, ప్రేమతో, అభిమానంతో నాకు లక్ష్మీపుత్రుడుని పేరు పెట్టారంటే అది నా అదృష్టంగా భావిస్తున్నాను. బహుశా దేశంలో ఏ ముఖ్యమంత్రి, ఏ మంత్రికి కూడా ఇలాంటి నామకరణం చేసిన దాఖలాలు లేవు. నాపట్ల ముఖ్యమంత్రి గారి కున్న అభిమానానికి మనస్ఫూర్తిగా ధన్యవాదాలు తెలియ జేస్తున్నాను. అంతే కాకుండా వ్యవసాయ రంగం అభివృద్ధి చెందడానికి కారణం - గౌరవ ముఖ్యమంత్రి గారి ఆదేశాలు, ఆలోచనలను ప్రాక్టికల్ గా అమలు చేయడంలో వ్యవసాయ శాఖ అధికారులు గ్రామ స్థాయి నుంచి రాష్ట్ర స్థాయి వరకు వారిచ్చిన టువంటి సహకారంతో ప్రపంచంలోనే

రైతుబంధు, రైతు బీమా వంటి పథకాలు పేరు పొందాయంటే అది కేవలం ముఖ్యమంత్రి గారి చొరవ, వ్యవసాయాధికారులు చేసిన కృషి అని మరొక్కసారి ఈ సందర్భంలో చెప్పాల్సిన అవసరమున్నదని మనవిచేస్తున్నాను.

చివరగా గౌరవ సభ్యులు జాజుల సురేందర్ గారు మాట్లాడుతూ, పోచారం శ్రీనివాస్ రెడ్డి గారు నాకు తండ్రిలాంటి వారు, నా గెలుపుకు వారు స్ఫూర్తిదాయకం అని అన్నారు. గతంలో నేను తెలుగుదేశం పార్టీలో సభ్యుడిగా ఉన్నప్పుడు వారికి మూడు సార్లు నా కృషితో టికెట్ ఇప్పించినప్పటికీ ఆ మూడుసార్లు వారు ఓటమిపాలయ్యారు. వారికి తెలుగుదేశం పార్టీ నుంచి మూడుసార్లు ఎమ్మెల్యేగా పోటీ చేయాడానికి టికెట్ ఇప్పించడం స్ఫూర్తిదాయకం గానీ మొన్నటి గెలుపులో మాత్రం వారికి స్ఫూర్తిదాయకం నేను కాదని మనవి చేసుకుంటూ, వారు నా కొడుకులాంటి వారు కాబట్టి నాకు ఆ చొరవ ఉన్నందున నేను చెప్పాల్సి వస్తున్నది.

అదే విధంగా గౌరవ శాసనసభ్యులందరూ రాజకీయ రాగద్వేషాలకు అతీతంగా, సభ గౌరవ, మర్యాదలను పెంపొందించడంలోనూ, సమయ పాలనలోనూ, నియమ నిర్వహణలోనూ, సంపూర్ణ సహాయ సహకారాలు అందిస్తూ నాకు చేదోడు వాదోడుగా నిలుస్తారని మనస్ఫూర్తిగా

విశ్వసిస్తున్నాను. నన్ను ఏకగ్రీవంగా శాసనసభాపతిగా ఎన్నుకున్నందుకు మరోసారి గౌరవ ముఖ్యమంత్రి గారికి, గౌరవ ప్రతిపక్ష నాయకులకు, గౌరవ శాసనసభ్యులకు మనస్ఫూర్తిగా కృతజ్ఞతలు తెలియజేసుకుంటూ సెలవు తీసుకుంటున్నాను.

ప్రకటన

మిస్టర్ స్పీకర్ :- తెలంగాణ రాష్ట్ర గవర్నర్ గారు తెలంగాణ రాష్ట్ర శాసనసభ మందిరంలో తేది.19.01.2019న శనివారం ఉదయం గం.11.30 నిమిషాలకు తెలంగాణ శాసనసభ మరియు తెలంగాణ శాసన పరిషత్ సభ్యులతో కూడిన ఉమ్మడి సమావేశాన్ని ఉద్దేశించి ప్రసంగిస్తారని సభకు తెలియజేస్తున్నాను. సభ్యులందరూ ఆ సమావేశానికి హాజరు కావలసిందిగా కోరడమైనది.

MR.SPEAKER:- The House stands adjourned to meet again at 11.30 a.m. tomorrow.

(The House then adjourned at 1.50 p.m., to meet again at 11.30 a.m. on Saturday 19th January, 2019).

* * *

“Published under Rule 347 of the Rules of Procedure and Conduct of
Business in the Telangana Legislative Assembly and Printed
at Assembly Press, Public Gardens, Hyderabad.”

